

## ஊரக வளர்ச்சி மற்றும் ஊராட்சித் துறை கொள்கை விளக்கக் குறிப்புகள்- 2006-07

மானிய கோரிக்கை எண். 42

### 1. முகவுரை -

"கிராம ஊராட்சிகளும், ஊராட்சி ஒன்றியங்களும் இந்திய மக்களாட்சியின் அடித்தளமாக அமைந்துள்ளன. கிராம ஊராட்சிகளையும், ஊராட்சி ஒன்றியங்களையும் நாம் வலுப்படுத்தவில்லையெனில், நமது மக்களாட்சி அமைப்பு வலுவானதாகவும், செயல்திறன் மிக்கதாகவும் இருக்க முடியாது. உலக அறிவினை ஊரகப் பகுதிகளிலுள்ள நமது மக்களிடம் கொண்டு செல்ல வேண்டும். நமது நாட்டை வலுப்படுத்துவதற்கு இதைத் தவிர வேறு வழியேதுமில்லை."

-- பேரறிஞர் அண்ணா

இந்தியாவின் மக்கள் தொகையில் 72% கிராமப்புறங்களில் வாழ்வதால், இந்தியா பெரும்பான்மையாக ஊரகத்தன்மை கொண்டுள்ளது. தமிழ்நாடும் இதற்கு விதிவிலக்கல்ல. 2001 மக்கட்தொகை கணக்கெடுப்பின்படி தமிழ் நாட்டின் மொத்த மக்கட் தொகையில் 3.62 கோடி, அதாவது 58% மக்கள் ஊரக பகுதிகளில் வாழ்வவர்கள் ஆவர். பெரம்பலூர் (86.7%), விழுப்புரம் (85.5%), தர்மபுரி (84.9%), புதுக்கோட்டை (84.6%), கிருஷ்ணகிரி (84.3%), திருவண்ணாமலை (82.1%), திருவாரூர் (79.8%) மற்றும் நாகப்பட்டினம் (77.8%) ஆகிய மாவட்டங்கள் ஊரகத்தன்மையில் மிகப்பெரும்பான்மை கொண்டதாக இருக்கின்றன. அதே நேரத்தில், கன்னியாகுமரி (34.6%), கோயம்புத்தூர் (38.3%), நீலகிரி (41.8%), தேனி (45.9%) மற்றும் மதுரை (48.3%) ஆகிய மாவட்டங்களில் நகரத்தன்மை மிகுந்துள்ளன. இவற்றில் 50 விழுக்காட்டிற்கும் குறைவான மக்கள் ஊரகப் பகுதிகளில் வாழ்கின்றனர்.

ஊராட்சி அமைப்புகள் திறம்பட செயல்படும் உள்ளாட்சி அமைப்புகளாக விளங்கிட வழிவகை செய்வது ஊரக வளர்ச்சி மற்றும் ஊராட்சித் துறையின் பொறுப்பாகும். மத்திய, மாநில அரசுத் திட்டங்களான, வறுமை ஒழிப்பு, அடிப்படை வசதிகள், வேலை வாய்ப்பு உருவாக்குதல், சுகாதாரம், திறன் மேம்பாடு, மகளிருக்கான சமூக பொருளாதார மேம்பாடு போன்றவற்றை நிறைவேற்றும் பொறுப்பும், இத்துறையைச் சார்ந்தது.

### 2. ஊராட்சி அமைப்புகள்

தமிழகத்தின் உள்ளாட்சி அமைப்புகள் பாரம்பரியமான பழம்பெறும் வரலாறு உடையவை. காஞ்சிபுரம் மாவட்டத்திலுள்ள உத்திரமேரூர் கல்வெட்டுக் குறிப்புகள் இதற்கு சாட்சியமாகும். அந்த காலகட்டங்களில், சமுதாயக் குழுக்கள் தங்கள் பகுதிகளின் மேம்பாட்டிற்காக பல்வேறு செயல்திட்டங்களை மேற்கொள்ளும் கிராமக் குடியரசுகளாக விளங்கின. 10 மற்றும் 11-ஆம் நூற்றாண்டுகளில் சோழர்களின் ஆட்சிக் காலத்தில் இந்த பாரம்பரியம் அதன் சிகரத்தை எட்டியது. இதன்படி கிராமக் குழுக்கள் தங்களின் வரையறுக்கப்பட்ட பகுதிகளில் வரி விதித்தல், சமூக வாழ்வை மேம்படுத்துதல் மற்றும் நீதி வழங்குவது போன்றவற்றை மேற்கொண்டிருந்தன. கிராமக் குழுக்களுக்கு உறுப்பினர்களைத் தேர்ந்தெடுப்பதில் "குடவோலை முறை" எனப்படும் இரகசிய வாக்களிப்பு முறை பின்பற்றப்பட்டது. இந்த கிராமக் குழுக்கள், சோழ ஆட்சியாளர்களுடன் நல்ல தொடர்பு கொண்டவைகளாக இருந்தன. சோழர்கள் ஆட்சியின் வீழ்ச்சிக்குப் பிறகு இந்நாடு கிராம சுயாட்சியின் சரிவையும், அதிகாரத்தை மையப்படுத்தும் நிலப்பிரபுத்துவ நிர்வாக முறையின் மேலாண்மையையும் சந்தித்தது. இம்முறை ஆங்கிலேய பேரரசின் நிர்வாக வசதிக்காக தலசுயாட்சி முறைகளை அறிமுகப்படுத்தும் வரையில் வழக்கில் இருந்தது.

நாடு விடுதலையான பிறகு, சனநாயக அதிகார பரவலாக்கல் குறித்து முதன்முதலில் இயற்றப்பட்ட சட்டம் "மதராஸ் பஞ்சாயத்து சட்டம் 1950" ஆகும். 1957ஆம் ஆண்டு "உள்ளாட்சி நிர்வாக சீரமைப்பு" குறித்து வெளியிடப்பட்ட வெள்ளை அறிக்கையைத் தொடர்ந்து "மதராஸ் பஞ்சாயத்து சட்டம் 1958" மற்றும் "மதராஸ் மாவட்ட வளர்ச்சி மன்றச் சட்டம் 1958" ஆகியவை பின்வரும் சிறப்பியல்புகளுடன் இயற்றப்பட்டன.

- அ) கிராம ஊராட்சிகள் மற்றும் ஊராட்சி ஒன்றியங்களை உள்ளடக்கிய இரண்டு அடுக்கு ஆட்சிமுறை
- ஆ) வளர்ச்சி வட்டாரங்களுடன் இணையான ஊராட்சி ஒன்றியங்களை உருவாக்குதல்
- இ) கிராம ஊராட்சித் தலைவர்கள் தங்களின் பதவி வழி ஊராட்சி ஒன்றியக் குழுவில் உறுப்பினர்களாக அங்கம் வகித்தல். இத்துடன் ஊராட்சி ஒன்றியக் குழுத் தலைவர்களை நேர்முகமாக/மறைமுகமாக தேர்ந்தெடுத்தல்
- ஈ) மிகுந்த எண்ணிக்கையிலான வளர்ச்சி மற்றும் நலப் பணிகளை கிராம ஊராட்சிகள் மற்றும் ஊராட்சி ஒன்றியங்களுக்கு ஒப்படைத்தல்
- உ) மாவட்ட போர்டுகளை கலைத்தல்
- ஊ) மாவட்ட வளர்ச்சிக் குழுக்களை ஆலோசனை வழங்கும் அமைப்பாக்குதல்

இந்த இரண்டு அடுக்கு முறை, 1979-ஆம் ஆண்டு வரை சனநாயக அடிப்படையில் முறையான தேர்தல்கள் மூலம் செயல்பட்டது. அதன் பிறகு, ஊரக உள்ளாட்சி அமைப்புகளுக்கு 7 ஆண்டு காலம் தேர்தல்கள் நடைபெறாததால், ஊரக உள்ளாட்சி அமைப்புகள் தனி அலுவலர்கள் மூலம் நிர்வகிக்கப்பட்டன. மீண்டும் 1986ல் உள்ளாட்சித் தேர்தல்கள் நடத்தப்பட்டு, தேர்ந்தெடுக்கப்பட்ட உள்ளாட்சி அமைப்புகளின் பதவிக் காலம் மார்ச் 1991 வரை நீட்டிக்கப்பட்டது. மீண்டும் 1996ஆம் ஆண்டு அக்டோபர் மாதம் தேர்தல் நடைபெறும்வரை ஊரக உள்ளாட்சி அமைப்புகளை தனி அலுவலர்கள் நிர்வகித்தனர்.

1992-ஆம் ஆண்டில் பஞ்சாயத்து ராஜ் அமைப்பு முறையில் பல்வேறு மாறுதல்களை உள்ளடக்கிய அரசமைப்பு (73வது திருத்தச்) சட்டம் இயற்றப்பட்டது. இதன் விளைவாக 22.04.1994 முதல் தமிழ்நாடு ஊராட்சிகள் சட்டம், 1994 நடைமுறைக்கு வந்தது. 73வது அரசமைப்பு சட்டத் திருத்தம் மற்றும் தமிழ்நாடு ஊராட்சிகள் சட்டம், 1994 ஆகியவை மாநில அளவில், பஞ்சாயத்து ராஜ் அமைப்பு முறையில் பின்வரும் பல்வேறு மாற்றங்களைக் கொண்டு வந்தது.

- அ) மூன்றடுக்கு ஊராட்சி முறை அறிமுகம் - கிராமம், இடைநிலை (வட்டாரம்) மற்றும் மாவட்ட அளவில்.
- ஆ) ஐந்தாண்டுகளுக்கொருமுறை கட்டாய உள்ளாட்சித் தேர்தல்கள்.
- இ) ஒவ்வொரு ஊராட்சி அமைப்புகளின் மக்கள் தொகையில் ஆதிதிராவிடர்கள் மற்றும் பழங்குடியினர் மக்கள் தொகை விகிதாச்சாரத்திற்கேற்ப, உறுப்பினர் மற்றும் தலைமை பதவியிடங்களில் சுழற்சி முறையில் இட ஒதுக்கீடு செய்யும் முறையை அறிமுகப்படுத்தியது.
- ஈ) உறுப்பினர் மற்றும் தலைமை பதவியிடங்களில் பெண்களுக்கு மூன்றில் ஒரு பங்கு சுழற்சி முறையில் இட ஒதுக்கீடு செய்யும் முறையை அறிமுகப்படுத்தியது.
- உ) ஊரக மற்றும் நகர்ப்புற உள்ளாட்சித் தேர்தல்களை தொடர்ந்து நடத்துவதற்கு சுயசார்புடைய அமைப்பாக மாநிலத் தேர்தல் ஆணையத்தை அமைத்தல்.
- ஊ) மாநில அரசின் நிதி ஆதாரங்களை, நகர மற்றும் ஊரக உள்ளாட்சி அமைப்புகளுக்கு பகிர்ந்தளிப்பதற்கு பரிந்துரை செய்வதற்காக, ஐந்தாண்டுகளுக்கொரு முறை மாநில நிதி ஆணையத்தை அமைத்தல்.

எ) மாவட்டத்திலுள்ள ஊரக மற்றும் நகர்ப்புற உள்ளாட்சி அமைப்புகளால் தயாரிக்கப்பட்ட திட்டங்களை ஒருங்கிணைத்து, மாவட்டம் முழுவதற்குமான ஒட்டுமொத்த மாவட்ட வளர்ச்சித் திட்டம் தயாரிக்க, மாவட்ட திட்டக் குழுவை ஏற்படுத்துதல்.

ஏ) கிராம ஊராட்சியிலுள்ள பதிவு செய்யப்பட்ட அனைத்து வாக்காளர்களையும் உள்ளடக்கிய "கிராம சபை" கோட்பாட்டை அறிமுகப்படுத்துதல்.

## 2.1 உள்ளாட்சித் தேர்தல்கள்

### 2.1.1 உறுப்பினர் பதவியிடங்கள் மற்றும் தலைமைப் பதவியிடங்களுக்கான தேர்தல்கள்

வார்டு உறுப்பினர்களைத் தேர்ந்தெடுக்கும் நோக்கத்திற்காக ஒவ்வொரு ஊராட்சியும் வார்டுகள் எனப்படும் தேர்தல் தொகுதிகளாக பிரிக்கப்படுகிறது. ஒவ்வொரு கிராம ஊராட்சியும், தலைவர், துணைத் தலைவர் மற்றும் வார்டு உறுப்பினர்களைக் கொண்டது. இதைப் போலவே, ஊராட்சி ஒன்றியமும், மாவட்ட ஊராட்சியும், தலைவர், துணைத் தலைவர் மற்றும் வார்டு உறுப்பினர்களைக் கொண்டுள்ளன.

கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகள் வார்டு உறுப்பினர்களின் பதவியிடங்களுக்கு நேரடித் தேர்தல்கள் நடத்தப்படுகின்றன. மாவட்ட ஊராட்சித் தலைவர்கள் மற்றும் ஊராட்சி ஒன்றியக் குழுத் தலைவர்கள், அரசமைப்பு சட்டத்தில் உறுதி செய்யப்பட்டுள்ளவாறு, மறைமுகத் தேர்தல்கள் மூலம் தேர்ந்தெடுக்கப்படுகின்றனர். கிராம ஊராட்சித் தலைவர்களின் பதவியிடங்களுக்கு தேர்தல்களை அரசமைப்புச் சட்டத்தின்படி, நேரடியாகவோ அல்லது மறைமுகமாகவோ தேர்ந்தெடுக்க ஏற்றபடி நடத்திட இயலும். தமிழ்நாடு அரசு நேரடித் தேர்தலை நடத்திட முடிவு செய்தது. அட்டவணை-1(அ) மற்றும் அட்டவணை-1(ஆ) இந்நிலையை தெளிவாக்கும்.

#### அட்டவணை-1(அ)

நேர்முகத் தேர்தல்கள் மூலமாக நிரப்பப்படும் உறுப்பினர் பதவியிடங்கள் மற்றும் தலைமைப் பதவியிடங்கள்

கிராம ஊராட்சி	வார்டு உறுப்பினர், தலைவர்
ஊராட்சி ஒன்றியம்	வார்டு உறுப்பினர்
மாவட்ட ஊராட்சி	வார்டு உறுப்பினர்

#### அட்டவணை-1(ஆ)

மறைமுகத் தேர்தல்கள் மூலமாக நிரப்பப்படும் தலைமைப் பதவியிடங்கள்

கிராம ஊராட்சி	துணைத் தலைவர்
ஊராட்சி ஒன்றியம்	தலைவர், துணைத் தலைவர்
மாவட்ட ஊராட்சி	தலைவர், துணைத் தலைவர்

ஆகவே ஊராட்சிப் பகுதியில் உள்ள ஒவ்வொரு வாக்காளரும், மூன்றடுக்கு ஊரக உள்ளாட்சி அமைப்புகளுக்கான தேர்தலில் பின்வரும் பதவிகளுக்கு நான்கு வாக்குகள் அளிக்க வேண்டும்.

1. கிராம ஊராட்சி வார்டு உறுப்பினர்,
2. கிராம ஊராட்சித் தலைவர்,
3. ஊராட்சி ஒன்றிய வார்டு உறுப்பினர், மற்றும்
4. மாவட்ட ஊராட்சி வார்டு உறுப்பினர்.

ஊராட்சி ஒன்றிய மற்றும் மாவட்ட ஊராட்சிகளில் உறுப்பினர் மற்றும் தலைமை பதவிகளுக்கு கட்சி அடிப்படையில் தேர்தல்கள் நடைபெறும்போது, கிராம ஊராட்சியில் உறுப்பினர் மற்றும் தலைமை பதவிகளுக்கு கட்சி சார்பற்ற முறையில் தேர்தல்கள் நடைபெறுகிறது.

மேலும், ஊராட்சி ஒன்றியம் மற்றும் மாவட்ட ஊராட்சி வார்டுகள் ஒரு உறுப்பினர் வார்டுகளாக உள்ள நிலையில், கிராம ஊராட்சி வார்டுகள் பல உறுப்பினர் வார்டுகளைக் கொண்டதாகும். தமிழ்நாட்டில், கிராம ஊராட்சிகள் குறைந்தது இரண்டு வார்டுகளையும் அதிகப்பட்சமாக ஐந்து வார்டுகளையும், அதே போல் முறையே குறைந்தபட்சம் ஆறு வார்டு உறுப்பினர்களையும், அதிகப்பட்சமாக பதினைந்து வார்டு உறுப்பினர்களையும் உள்ளடக்கியுள்ளன.

மூன்றாண்டுக்கு ஊராட்சிகளில் இடம் பெறும் உறுப்பினர் பதவியிடங்கள் மற்றும் தலைமைப் பதவியிடங்களின் எண்ணிக்கை அட்டவணை-2ல் தரப்பட்டுள்ளது.

### அட்டவணை-2 உறுப்பினர் மற்றும் தலைமைப் பதவியிடங்களின் விவரம்

1	கிராம ஊராட்சி வார்டுகள்	40,879
2	கிராம ஊராட்சி வார்டு உறுப்பினர்கள்	97,458
3	ஊராட்சி ஒன்றிய வார்டுகள்	6,570
4	மாவட்ட ஊராட்சி வார்டுகள்	656
5	கிராம ஊராட்சித் தலைவர்கள்	12,618
6	ஊராட்சி ஒன்றியத் தலைவர்கள்	385
7	மாவட்ட ஊராட்சித் தலைவர்கள்	29

#### 2. 1. 2 உறுப்பினர் மற்றும் தலைமைப் பதவி இடங்களுக்கான இட ஒதுக்கீடு மற்றும் சுழற்சி முறை

அரசமைப்புச் சட்டக் கூறு 243D, ஊரக உள்ளாட்சி அமைப்புகளில் ஆதிதிராவிடர்கள், பழங்குடியினர் மற்றும் பெண்களுக்கான உறுப்பினர் பதவியிடங்கள் மற்றும் தலைமைப் பதவியிடங்களுக்கான இட ஒதுக்கீடு மற்றும் சுழற்சி முறை குறித்ததாகும். இது தொடர்புடைய சட்டக்கூறுகள் தமிழ்நாடு ஊராட்சிகள் சட்டம் 1994ல் பிரிவுகள் 11, 20, 32 மற்றும் 57 ஆகும். தமிழ்நாடு ஊராட்சிகள் (பதவியிடங்களுக்கான ஒதுக்கீடுகள் மற்றும் சுழற்சி முறையில் பதவியிடங்களுக்கான ஒதுக்கீடுகள்) விதிகள், 1995 இதற்கு துணை செய்வதாகும். இந்த விதியின்படி, வார்டுகள் அல்லது ஊராட்சிகளில் ஆதிதிராவிடர்கள், பழங்குடியினர் மற்றும் பெண்கள் மக்கட் தொகையின் விகிதாச்சாரம் இறங்கு வரிசையில் வரிசைப்படுத்தப்பட்டு, அவர்களின் விகிதாச்சாரத்தின் எண்ணிக்கையும் பதவியிடங்களின் எண்ணிக்கையும் இணையாக இருக்கும் இடத்தில் இடஒதுக்கீடு எண்ணிக்கை வரையறுக்கப்படும். மேற்படி விதிகளின்படி சுழற்சி முறையின் கால அளவு நிர்ணயிக்கப்படுகிறது.

தமிழ்நாடு ஊராட்சிகள் சட்டம் 1994ல் உள்ள சட்டப்பிரிவுகள் மற்றும் தமிழ்நாடு ஊராட்சிகள் (பதவியிடங்களுக்கான ஒதுக்கீடுகள் மற்றும் சுழற்சி முறையில் பதவியிடங்களுக்கான ஒதுக்கீடுகள்) விதிகள், 1995ன்படி தமிழ்நாட்டில் இட ஒதுக்கீடு குறித்த நிலையை அட்டவணை-3 விளக்குகிறது.

### அட்டவணை-3 ஊராட்சிகளில் இடஒதுக்கீட்டு விவரம்

வகை	விகிதாச்சார இடஒதுக்கீட்டை தீர்மானிக்கும் மக்கட்தொகை அளவு	இட ஒதுக்கீட்டை அறிவிப்பு செய்யும் அதிகாரம்
-----	--	--

கிராம ஊராட்சி வார்டு உறுப்பினர்	கிராம ஊராட்சி மக்கட்தொகை	ஊராட்சிகளின் ஆய்வாளர் (மாவட்ட ஆட்சித் தலைவர்)
கிராம ஊராட்சித் தலைவர்	ஊராட்சி ஒன்றிய மக்கட்தொகை	அரசு
ஊராட்சி ஒன்றிய வார்டு உறுப்பினர்	ஊராட்சி ஒன்றிய மக்கட்தொகை	அரசு
ஊராட்சி ஒன்றியத் தலைவர்	மாவட்ட ஊரக மக்கட்தொகை	அரசு
மாவட்ட ஊராட்சி வார்டு உறுப்பினர்	மாவட்ட ஊரக மக்கட்தொகை	அரசு
மாவட்ட ஊராட்சித் தலைவர்	மாநில ஊரக மக்கட்தொகை	அரசு

### 2.1.3 2006ல் உள்ளாட்சித் தேர்தல்கள் நடத்துதல்

தமிழ்நாடு ஊராட்சிகள் சட்டம், 1994 ஆம் ஆண்டு ஏப்ரல் மாதம் இயற்றப்பட்டபோதிலும், 1996 ஆம் ஆண்டு மே மாதம் ஆட்சி மாற்றம் ஏற்பட்ட பின்னர் தான், பெரிதும் எதிர்பார்க்கப்பட்ட ஊரக மற்றும் நகர்ப்புற உள்ளாட்சி அமைப்புகளுக்கான சாதாரண தேர்தல்கள் அக்டோபர் மாதம் 1996 ஆம் ஆண்டு நடத்தப்பட்டன. இரண்டாவது முறையாக அக்டோபர் 2001ல் உள்ளாட்சி அமைப்புகளுக்கு சாதாரண தேர்தல்கள் நடைபெற்றன. வரும் அக்டோபர் 2006ல் உள்ளாட்சி அமைப்புகளுக்கான அடுத்த சாதாரண தேர்தல்கள் நடத்தப்பட வேண்டும். இந்நிலையில் பின்வரும் முக்கிய முடிவுகள் எடுக்கப்பட்டுள்ளன –

- (அ) தமிழ்நாடு ஊராட்சிகள் சட்டம், 1994 பழைய பிரிவு 4ன்படி 500க்கும் குறையாத மக்கட்தொகை கொண்ட பகுதிகளை கிராம ஊராட்சியாக, ஊராட்சிகளின் ஆய்வாளர் (மாவட்ட ஆட்சித் தலைவர்) அறிவிக்கை செய்வார். இதைப் போலவே, மக்கட்தொகை 500க்கும் குறைந்தால், அப்பகுதியை அருகாமையிலுள்ள கிராம ஊராட்சியுடன் இணைத்து அறிவிக்கை செய்வார். 1991 மக்கட்தொகை கணக்கெடுப்பின்படி, 500க்கும் அதிகமான மக்கட்தொகை கொண்ட 66 கிராம ஊராட்சிகள், 2001 மக்கட்தொகை அடிப்படையில், 500க்கும் குறைவான மக்கட் தொகை கொண்ட கிராம ஊராட்சிகளாக மாறியுள்ளன எனத் தெரிவிக்கப்பட்டுள்ளது. இருப்பினும், இத்தகைய கிராம ஊராட்சிகளை அருகாமையிலுள்ள கிராம ஊராட்சியுடன் இணைப்பதற்கு எதிராக மனுக்கள் பெறப்பட்டதோடு, சட்டம், ஒழுங்கு பிரச்சினைகளையும் எதிர்கொள்ள நேரிடும் எனக் கருதப்படுகிறது. ஆகவே, அரசு, பிரிவு 4ல் சட்டத்திருத்தம் செய்து கிராம ஊராட்சி அமைப்பதற்கு தேவையான குறைந்தபட்ச மக்கட்தொகை 500 என்ற வரையறையை நீக்கியுள்ளது.
- (ஆ) ஊராட்சிகளின் தற்போதைய பதவிக் காலம் 24.10.2006ல் முடிவடைவதால், கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளுக்கான அடுத்த சாதாரண தேர்தல்கள் அதே நாளுக்குள் நடத்தப்பட வேண்டும். கிராம ஊராட்சி வாரியாக 2001 மக்கட் தொகை விவரம் மே 2006ல் தான் பெறப்பட்டது. ஊராட்சிகளின் வார்டுகளை புதிதாக வரையறை செய்தால், 2006 அக்டோபர் மாதத்திற்குள் தேர்தல் நடத்த இயலாது. மேலும், நாடாளுமன்ற மற்றும் சட்டமன்ற தொகுதிகள் வரையறை செய்த பிறகு, ஊராட்சி வார்டுகளின் எல்லைகளை வரையறை செய்வது மிகவும் பொருத்தமாக இருக்கும். எனவே, தற்போதுள்ள ஊராட்சி வார்டுகளின் எல்லை பகுதிகளையும், வார்டுகளின் எண்ணிக்கையையும், அந்த வார்டுகளின் மூலம் தேர்ந்தெடுக்கப்படும் உறுப்பினர்களின் எண்ணிக்கையையும் மாற்றாமல் அடுத்த சாதாரண தேர்தலை நடத்துவதற்கு இந்த அரசு முடிவெடுத்துள்ளது. மேலும், தமிழ்நாடு ஊராட்சிகள் சட்டம், 1994ல் 28ஏ என்ற புதிய பிரிவை அறிமுகப்படுத்தி பொருத்தமான சட்டத்திருத்தத்தை கொண்டு வந்துள்ளது.
- (இ) கருத்துகளைத் தெரிவிக்க போதிய வாய்ப்புக் கொடுத்து, அதன்பின் பெரும்பான்மையான கருத்தினை கவனத்தில் எடுத்துக் கொண்டு, இந்த அரசு தமிழ்நாடு ஊராட்சிகள் சட்டம், 1994க்குட்பட்ட 561 சிறப்பு சிற்றூராட்சிகளை தமிழ்நாடு மாவட்ட நகராட்சிகள் சட்டம் 1920ன் கீழ் பேரூராட்சிகளாக மாற்றியமைப்பது என முடிவு செய்துள்ளது. இதற்கு தேவையான சட்டத் திருத்தங்களும் செய்யப்பட்டுள்ளன.

- (ஈ) ஆதிதிராவிடர், பழங்குடியினர் மற்றும் பெண்களுக்கென ஒதுக்கீடு செய்யப்பட்ட பதவியிடங்கள் மற்றும் தலைமைப் பதவியிடங்கள் வரும் அக்டோபர் 2006 தேர்தலில் விதிமுறைப்படி சுழற்சி செய்யப்படும்.
- (உ) அக்டோபர் 2006ல் நடைபெற உள்ள தேர்தல்களை மேற்பார்வையிட, தேர்தல் பார்வையாளர்கள் நியமிக்கப்படுவது தற்போது சட்டபூர்வமாக்கப் பட்டுள்ளது.
- (ஊ) தேர்தல் செலவினத் தொகை பின்வருமாறு உயர்த்தப்பட்டுள்ளது –
- |  |                    |
|--|--------------------|
| மாவட்ட ஊராட்சி வார்டு உறுப்பினர் தேர்தலுக்கு – | ரூ.50,000–லிருந்து |
| ரூ.75,000                                      |                    |
| ஊராட்சி ஒன்றிய வார்டு உறுப்பினர் தேர்தலுக்கு – |                    |
| ரூ.25,000–லிருந்து ரூ.37,500                   |                    |
| கிராம ஊராட்சித் தலைவர் தேர்தலுக்கு –           | ரூ.10,000–லிருந்து |
| ரூ.15,000                                      |                    |
| கிராம ஊராட்சி வார்டு உறுப்பினர் தேர்தலுக்கு –  | ரூ.2,500–லிருந்து  |
| ரூ.3,750                                       |                    |

## 2.2 கிராம சபை

ஒவ்வொரு கிராம ஊராட்சியிலும் அடித்தள சனநாயக அமைப்பாக இருப்பது கிராம சபையாகும். கிராம ஊராட்சிகள் செவ்வனே செயல்படத் தேவையான நிர்வாகமும், பொறுப்புடன் செயல்படுவதை ஊக்குவிக்க, திட்டமிடுவதிலும், திட்டங்களை செயல்படுத்துவதிலும் பொதுமக்களின் பங்கேற்பினை அதிகரிக்கவும் மற்றும் சமூகத் தணிக்கைக்கு வழிவகுப்பதற்கும், செயல்திறன்மிக்க ஒரு கிராம சபை அவசியமாகிறது. ஒவ்வொரு கிராம ஊராட்சியிலும், ஒரு ஆண்டில் குறைந்தது நான்கு முறையாவது, அதாவது சனவரி 26, மே 1, ஆகஸ்டு 15 மற்றும் அக்டோபர் 2 ஆகிய நாட்களில் கிராம சபைக் கூட்டம் நடத்த அரசு ஆணையிட்டுள்ளது. கிராம சபைகளின் செயல்பாட்டினை மேலும் செம்மைப்படுத்துவதற்கு ஆதிதிராவிடர்கள், பழங்குடியினர் மற்றும் மகளிர், கிராம சபைக் கூட்டத்தில் கலந்து கொள்ள துணை குறைவெண் வரம்பினை அறிமுகப்படுத்தவும், கிராம ஊராட்சியிலுள்ள ஒவ்வொரு வார்டுகளிலும் சுழற்சி முறையில் கிராம சபையை நடத்திடவும், மற்றும் கிராம சபை கூட்ட நடவடிக்கைகளை புகைப்படம் மூலம் பதிவு செய்யவும் அரசு நடவடிக்கைகளை மேற்கொண்டு வருகிறது.

## 2.3 அதிகாரப் பகிர்வு

ஊராட்சி அமைப்புகள் செயல்திறன் வாய்ந்த தன்னாட்சி நிர்வாக அமைப்புகளாக செயல்படவேண்டும் என்பதில் இந்த அரசு உறுதியூண்டுள்ளது. 1996-ம் ஆண்டு மூன்றாண்டுக்கு ஊராட்சிகளுக்கு தேர்தல்கள் முதன்முறையாக நடத்தி முடிக்கப்பட்ட பிறகு, மாநிலத் திட்டக்குழுவின் அப்போதைய முழு நேர உறுப்பினரான திரு.எஸ்.சி.ஜெயின் அவர்களைத் தலைவராகக் கொண்டு ஊராட்சிகளுக்கு அதிகாரம் அளிப்பதற்கான பரிந்துரைகளை வழங்குவதற்காக குழு ஒன்று அமைக்கப்பட்டது. இக்குழு தனது அறிக்கையை ஏப்ரல் மாதம், 1997-ல் அரசுக்கு சமர்ப்பித்தது. அக்குழுவின் பெரும்பான்மையான பரிந்துரைகளுக்கு ஊராட்சிகளுக்கு அதிகாரம் அளிக்கும் வண்ணம் செயல்வடிவம் கொடுக்கப்பட்டது. ஊரக வளர்ச்சித் துறை மட்டுமல்லாது அரசின் பிற துறைகளான வேளாண்மை, கால்நடை பராமரிப்பு, வனம், சமூக நலம், வருவாய், காதி மற்றும் கிராமத் தொழில்கள், கல்வி, சுகாதாரம் மற்றும் குடும்ப நலம், ஆதிதிராவிடர் மற்றும் பழங்குடியினர் நலன், கூட்டுறவு, உணவு மற்றும் நுகர்வோர் பாதுகாப்பு போன்ற துறைகளும் மூன்றாண்டுக்கு ஊராட்சிகளுக்கு அதிகாரங்களைப் பகிர்ந்தளித்து அரசாணைகள் வெளியிட்டுள்ளன.

இவ்வாறு முதன்முறையாக ஊராட்சி அமைப்புகளுக்கு அதிகாரங்கள் பகிர்ந்தளிக்கப்பட்ட பிறகு, ஊராட்சிகளுக்கு மேலும் கூடுதலாக அதிகாரங்களை வழங்கிடும் வழிவகைகளைப் பரிந்துரைப்பதற்காக 1997-ம் ஆண்டு நவம்பர் மாதத்தில் அப்போதைய ஊரக வளர்ச்சி மற்றும் உள்ளாட்சித் துறை அமைச்சர் மாண்புமிகு திரு.கோ.சி.மணி அவர்கள் தலைமையில், பல்வேறு அரசியல் கட்சிகளை சார்ந்த சட்டமன்ற உறுப்பினர்கள் உள்ளிட்ட, அனுபவம் வாய்ந்தவர்களை உறுப்பினர்களாகக்

கொண்டு ஒரு உயர்நிலைக் குழுவினை அரசு அமைத்தது. இந்த உயர்நிலைக் குழு 1,209 பரிந்துரைகளுடன் தனது அறிக்கையை 11.01.1999 அன்று அரசுக்கு சமர்ப்பித்தது. இதில் 718 பரிந்துரைகளை ஏற்றுக்கொண்டு, அரசு ஆணைகள் பிறப்பித்துள்ளது.

ஊராட்சிகளுக்கு அதிகாரப் பரவலும், அதிகாரப் பகிர்வும் உயிரோட்டமான ஒரு தொடர் நிகழ்வாகும். ஊரக உள்ளாட்சி அமைப்புகள், குறிப்பாக, கிராம ஊராட்சிகள் மற்றும் ஊராட்சி ஒன்றியங்களுக்கு கூடுதல் அதிகாரங்கள் மற்றும் பொறுப்புகளை பகிர்ந்தளிப்பது என்ற கருத்து இந்த அரசுக்கு எப்போதும் ஏற்படையதே. இது தொடர்பாக, இந்த அரசு முந்தைய தமிழ்நாடு ஊராட்சிகள் சட்டம், 1958-ல் இருந்தவாறு வலிமையான, செயல்திறன் மிக்க கிராம ஊராட்சியும், ஊராட்சி ஒன்றியமும் அடங்கிய இரண்டுக்கு ஊராட்சி அமைப்புகள் தேவையென்பதை எப்போதும் வலியுறுத்தி வந்துள்ளது. மாவட்ட போர்டுகளை கலைத்ததற்கான காரணங்கள் இப்பொழுதும் செல்லுபடியாகும் என்பதே இந்த அரசின் கருத்தாகும். மூன்றாவது அடுக்கான மாவட்ட ஊராட்சிக்கும் இவை பொருந்தும். கிராம ஊராட்சிகளை அனைத்து மாநிலங்களுக்கும் கட்டாயமாக்குவதுடன், வட்டார அளவில் அல்லது மாவட்ட அளவில் அல்லது இரண்டு அளவிலும் ஏற்படைய ஊராட்சிகளை மாநில அரசுகள் தங்களின் விருப்பப்படி அமைத்துக் கொள்ள ஏதுவாக அரசமைப்புச் சட்டத்தில் உரிய திருத்தங்கள் கொண்டு வர இந்த அரசு, மத்திய அரசை வலியுறுத்தும்.

## 2.4 கிராம ஊராட்சிகள்

மாநிலத்தின் 29 மாவட்டங்களில் உள்ள 385 வட்டாரங்களில் 12,618 கிராம ஊராட்சிகள் உள்ளன. ஒவ்வொரு மாவட்டத்திற்கும் சராசரியாக 435 கிராம ஊராட்சிகளும், ஒவ்வொரு வட்டாரத்திற்கும் சராசரியாக 32 கிராம ஊராட்சிகளும் உள்ளன. நீலகிரி (35), கன்னியாகுமரி (99), தேனி (130), கரூர் (158) ஆகிய மாவட்டங்களில் கிராம ஊராட்சிகளின் எண்ணிக்கை குறைவாகவும், விழுப்புரம் (1,104), திருவண்ணாமலை (860), வேலூர் (753), கடலூர் (681), காஞ்சிபுரம் (648) ஆகிய மாவட்டங்களில் கிராம ஊராட்சிகளின் எண்ணிக்கை அதிகமாகவும் உள்ளன. தமிழகத்தில் கிராம ஊராட்சிகளின் மக்கட் தொகை மிகப் பெரிய அளவில் மாறுபடுகிறது. சில ஊராட்சிகளில் மக்கட் தொகை 500-க்கும் குறைவாகவும், சில ஊராட்சிகளில் 25,000-க்கு மிகுந்தும் உள்ளன. இதனை அட்டவணை 4-ல் காணலாம்.

### அட்டவணை-4

மக்கட்தொகை அடிப்படையில் கிராம ஊராட்சிகளின் வகைப் பாடு  
(2001 மக்கட் தொகை கணக்கெடுப்பு)

மக்கட்தொகை	கிராம ஊராட்சிகளின் எண்ணிக்கை
500 க்கு கீழ்	66
501 முதல் 3,000 வரை	8,418
3,001 முதல் 10,000 வரை	3,948
10,001 முதல் 25,000 வரை	174
25,000 க்கு மேல்	12
மொத்தம்	12,618

இதே போன்று பல்வேறு கிராம ஊராட்சிகளில் வருமான அளவுகளும் பெருமளவில் மாறுபடுகின்றன. இதன் விவரம் அட்டவணை 5-ல் காணலாம்.

### அட்டவணை-5

2005-06 வரவினத்திற்கேற்ப கிராம ஊராட்சிகளின் வகைப்பாடு

வ. எண்.	வருவாய் குறியீடு	கிராம ஊராட்சிகளின் எண்ணிக்கை
1	ரூ.50,000 வரை	16
2	ரூ.50,000 முதல் ரூ.1 லட்சம் வரை	142
3	ரூ.1 லட்சம் முதல் ரூ.5 லட்சங்கள் வரை	7,028

4	ரூ.5 லட்சங்கள் முதல் ரூ.10 லட்சங்கள் வரை	3,718
5	ரூ.10 லட்சங்கள் முதல் ரூ.25 லட்சங்கள் வரை	1,444
6	ரூ.25 லட்சங்கள் முதல் ரூ.50 லட்சங்கள் வரை	195
7	ரூ.50 லட்சங்கள் முதல் ரூ.1 கோடி வரை	45
8	ரூ.1 கோடி முதல் ரூ.3 கோடிகள் வரை	29
9	ரூ.3 கோடிகளுக்கு மேல்	1
	மொத்தம்	12,618

தற்போது மாநில நிதிக்குழு மான்யத்தில் 3.48 விழுக்காடு (58%ல் 6%) நலிவடைந்த கிராம ஊராட்சிகளுக்கு சமன்பாட்டு நிதியாக வழங்கப்படுகிறது. சமன்பாட்டு நிதியின் அளவினை அதிகரிக்க வேண்டிய தேவை எழுந்துள்ளது. இந்த அரசு அனைத்து கிராம அண்ணா மறுமலர்ச்சித் திட்டத்தை அறிவித்துள்ளது. அதன்படி இத்திட்டம் செயலாக்கப்படுவதில் நலிவடைந்த கிராம ஊராட்சிகளுக்கு முன்னுரிமை வழங்கப்படுகிறது.

#### 2.4.1 கடமைகள்

கிராம ஊராட்சிகளின் சில முக்கிய கடமைகள் –

- அ. ஊராட்சியிலுள்ள அனைத்து கிராமச் சாலைகளையும் அமைத்தல், பழுது பார்த்தல் மற்றும் பராமரித்தல்.
- ஆ. வீட்டு மனைப் பிரிவுகளுக்கு மற்றும் கட்டிட வரைபடங்களுக்கு அனுமதி வழங்குதல்
- இ. கட்டிடம் உள்ள பகுதியில் உள்ள பொது இடங்கள் மற்றும் பொதுச் சாலைகளில் தெரு விளக்குகள் அமைத்தல்.
- ஈ. வடிகால்கள் கட்டுதல்.
- உ. தெருக்களைச் சுத்தமாக வைத்தல் மற்றும் கிராமச் சுகாதாரத்தை மேம்படுத்துதல்.
- ஊ. பொதுக் கழிப்பிடங்கள் அமைத்தல் மற்றும் பராமரித்தல்.
- எ. கிணறுகள், குளங்கள் மற்றும் குட்டைகள் வெட்டுதல், பழுது பார்த்தல் மற்றும் பராமரித்தல் மேலும் குடிநீர் வழங்கும் நீர் நிலைகளை அமைத்தல் மற்றும் பராமரித்தல்.
- ஏ. சுடுகாடு மற்றும் இடுகாடுகளைப் பராமரித்தல்.
- ஐ. பூங்கா மற்றும் படிப்பகங்களைப் பராமரித்தல்.
- ஓ. மத்திய அரசின் திட்டங்களான இந்திரா நினைவு குடியிருப்புத் திட்டம், சம்பூர்ண கிராம வேலை வாய்ப்புத் திட்டப் பணிகள், மத்திய நிதிக் குழு மான்யங்கள் மூலம் மேற்கொள்ளப்படும் பணிகள்.
- ஔ. அவ்வப்போது அரசு அறிவிக்கை வாயிலாக வரையறை செய்யப்படும் பிற கடமைகள்.

#### 2.4.2 நிதி ஆதாரங்கள்

கிராம ஊராட்சியின் முக்கிய வருவாய் ஆதாரங்கள்

##### அ) வரி வருவாய்

மூன்றடுக்கு ஊராட்சிகளில், கிராம ஊராட்சிகளுக்கு மட்டும் தான் வரி விதிக்கும் அதிகாரம் உள்ளது. வீட்டு வரி, தொழில் வரி, விளம்பர வரி ஆகியவை பொதுவாக விதிக்கப்படும் வரிகள்.

### ஆ) வரி அல்லாத வருவாய்

கட்டிடங்கள் மற்றும் வரைபட அனுமதிக்கான உரிமக் கட்டணம், அபாயகரமான மற்றும் அருவருக்கத்தக்க தொழில்களுக்கான உரிமம், குடிநீர் கட்டணம், வண்டி நிலையங்களுக்கான கட்டணம், சமூகக் காடுகள் ஏலத் தொகை, மீன் பாசி குத்தகை, 2சி மரப்பட்டா, பொருட்காட்சிகள் மற்றும் சந்தைகளிலிருந்து பெறப்படும் வருமானம், படகுகளிலிருந்து வருமானம், அபராதங்கள் மற்றும் தண்டத் தீர்வை போன்றவைகள் ஆகும்.

### இ) ஒதுக்கப்பட்ட மற்றும் பகிர்ந்தளிக்கப்பட்ட வரி வருவாய்

தல வரி, முத்திரைத் தாள் கட்டணம் மீதான மேல் வரி, கேளிக்கை வரி (70% பங்கு), சிறு கனிமம் மீதான உரிமக் கட்டணம் மூலம் கிடைக்கும் வருவாய்கள்.

### ஈ) மானியம்

மத்திய நிதி ஆணைய மானியம், மாநில நிதி ஆணைய மானியம், மத்திய மற்றும் மாநில அரசுகளின் வளர்ச்சித் திட்டங்களுக்கான நிதி.

### 2. 4. 3 நிர்வாக அதிகாரங்கள்

கிராம ஊராட்சிகளுக்கு பகுதி நேர ஊழியர் ஒருவர் மட்டுமே இருப்பதால் கிராம ஊராட்சித் தலைவரே செயல் அலுவலர் ஆவார். தலைவர் மற்றும் துணைத்தலைவர் இருவரும் இணைந்து காசோலை வழங்குவதற்கு கையொப்பமிடவேண்டும். இவர்களுக்கிடையே சுமுகமான உறவுகள் இல்லையென்றால், மாவட்ட ஆட்சித் தலைவர், ஊராட்சிகளின் ஆய்வாளர் என்ற முறையில் கிராம ஊராட்சியிலுள்ள வேறொரு உறுப்பினரை காசோலையில் தலைவருடன் இணைந்து கையொப்பமிடுவதற்கு நியமிப்பார்.

கிராம ஊராட்சிகள் அவைகளின் பொது நிதியிலிருந்து ரூ.1 இலட்சம் வரை மேற்கொள்ளப்படும் பணிகளுக்கு வெளி நிர்வாக அனுமதி பெறத் தேவையில்லை. இருப்பினும், மத்திய மாநில அரசின் திட்டங்களை மேற்கொள்வதற்கு மாவட்ட ஆட்சியரின் முன் அனுமதி தேவையாகும். கிராம ஊராட்சிகள், ரூ.2,000/- வரை மதிப்பீடு இல்லாமல் ஒரே தடவையில் அவசர பணிகளுக்கு செலவிடவும், மற்றும் ஆண்டொன்றிற்கு ரூ.5,000/- வரை தொழில்நுட்ப ஒப்புதல் இல்லாமல் பணிகள் மேற்கொள்ளவும் அதிகாரம் வழங்கப்பட்டுள்ளது. சில்லரைச் செலவினம் மேற்கொள்ள ரூ.500/- வரை காசோலை மூலம் தனது பெயரில் ஊராட்சி நிதியிலிருந்து ஊராட்சித் தலைவர் பெற்று செலவிடலாம்.

கைப்பம்புகள், விசைப்பம்புகள் மற்றும் தெருவிளக்கு பராமரிப்புப் பணிகளை உடனடியாக மேற்கொள்ளத் தேவையான அதிகாரங்கள் கிராம ஊராட்சிகளுக்கு வழங்கப்பட்டுள்ளன. பொறியாளரை மதிப்பீடு தயாரிக்கவோ அல்லது பட்டியலுக்காகவோ அணுகாமல் ஒரு விசைப்பம்புக்கு ஆண்டுக்கு ரூ.7500-மிகாமல் அவர்கள் செலவினம் மேற்கொள்ளலாம். தெருவிளக்கு உபகரணங்களை குறிப்பிட்ட தரத்துடன் அவர்களே வாங்கிக்கொள்ளலாம்.

### 2. 5 ஊராட்சி ஒன்றியக் குழு

மாநிலத்தில் இடைநிலை அளவில் 385 ஊராட்சி ஒன்றியங்கள் (வட்டாரங்கள்) உள்ளன. சராசரியாக ஒரு மாவட்டத்திற்கு 13 ஊராட்சி ஒன்றியங்கள் உள்ளன. நீலகிரி மாவட்டத்தில் குறைந்த

அளவு எண்ணிக்கையில் அதாவது (4) ஊராட்சி ஒன்றியங்கள் உள்ளன. விழுப்புரம் மாவட்டத்தில் அதிக அளவில் (22) ஊராட்சி ஒன்றியங்கள் உள்ளன.

### 2. 5. 1 பொறுப்புகள் மற்றும் அதிகாரங்கள்

ஊராட்சி ஒன்றியக் குழுவின் சில முக்கிய பொறுப்புகள் –

- (அ) ஊராட்சி ஒன்றியச் சாலைகள் என்று வகைப்படுத்தப்பட்ட அனைத்து பொதுச் சாலைகளையும் அமைத்தல், பழுது பார்த்தல் மற்றும் பராமரித்தல்.
- (ஆ) குடிப்பதற்கும், குளிப்பதற்கும் மற்றும் துணி துவைப்பதற்கும் தண்ணீர் வசதிகளை ஏற்படுத்துதல்.
- (இ) ஆரம்ப மற்றும் நடுநிலைப் பள்ளிகளுக்கு கட்டிடங்கள் கட்டுதல் மற்றும் பராமரித்தல்
- (ஈ) ஊராட்சி ஒன்றியத்தால் வகைப்படுத்தப்பட்ட பொருட்காட்சிகள் மற்றும் விழாக்களை கட்டுப்படுத்துதல்
- (உ) ஊராட்சி ஒன்றியச் சந்தை என வகைப்படுத்தப்பட்ட பொதுச் சந்தைகளை ஏற்படுத்துதல் மற்றும் பராமரித்தல்.
- (ஊ) மத்திய மற்றும் மாநில அரசு திட்டங்களை செயல்படுத்துதல்.
- (எ) தொற்று நோய் அல்லது மலேரியா குறித்து தடுப்பு நடவடிக்கைகள் எடுத்தல்

### 2. 5. 2 நிதி ஆதாரங்கள்

ஊராட்சி ஒன்றியங்கள் வரிகள் ஏதும் விதிக்க இயலாது. ஊராட்சி ஒன்றியங்களின் வருவாய்கள் –

#### (அ) வரி அல்லாத வருவாய்கள்

உரிமக்கட்டணம், சந்தைக் கட்டணம், வாடகை மற்றும் சொத்துக்கள் மீது வருவாய், மற்றும் அபராதங்கள்.

#### (ஆ) ஒப்படைக்கப்பட்ட மற்றும் பகிர்ந்தளிக்கப்பட்ட வருவாய்கள்

தலவரி மேல்வரி, கேளிக்கை வரி (30 விழுக்காடு)

#### (இ) மானியங்கள்

மத்திய நிதிக்குழு மான்யம், மாநில நிதிக்குழு மான்யம், மத்திய, மாநில அரசு திட்டங்களுக்கான மான்யங்கள், மகப்பேறு நிலையங்களுக்கு மான்யம், ஊரக மருந்தகங்களுக்கான மான்யம்.

ஊராட்சி ஒன்றியங்கள் அவைகளின் பொது நிதியிலிருந்து எடுக்கப்படும் பணிகளுக்கு வெளி நிர்வாக அனுமதி இல்லாமல் ரூ.5 லட்சம் வரை அனுமதி அளிப்பதற்கும், பணிகளைச் செயல்படுத்துவதற்கும் அதிகாரம் அளிக்கப்பட்டுள்ளது. எனினும் மத்திய, மாநில அரசு திட்டங்களுக்கு மாவட்ட ஆட்சித் தலைவரின் முன் நிர்வாக அனுமதி தேவை.

## 2.6 மாவட்ட ஊராட்சிகள்

மாநிலத்தில் 29 மாவட்ட ஊராட்சிகள் உள்ளன.

### 2.6.1 பொறுப்புகள்

மாவட்ட ஊராட்சிகளின் பொறுப்புகள் பெரும்பாலும் ஆலோசனை வழங்குவதாக பின்வருமாறு உள்ளது—

- (அ) மாவட்டத்திற்கான வளர்ச்சித் திட்டத்தை தயாரித்தல்
- (ஆ) கிராம ஊராட்சி மற்றும் ஊராட்சி ஒன்றியக் குழுவின் நிர்வாக அறிக்கையை ஒருங்கிணைத்து மாவட்டத்தின் ஆண்டு அறிக்கையை தயாரித்தல்.
- (இ) விவசாயம் நில மேம்பாடு, கால்நடை, பால் உற்பத்தி, கோழிப்பண்ணை, மீன் வளம், மற்றும் ஊரகத் தொழில்கள் போன்றவற்றை திட்டமிடுதல் மற்றும் ஆய்வு செய்தல்.
- (ஈ) ஊரக குடியிருப்புத் திட்டங்களை குறிப்பாக ஆதி திராவிடர் / பழங்குடியினருக்கான குடியிருப்புகளுக்கான திட்டமிடுதல் மற்றும் ஆய்வு செய்தல்.
- (உ) பெரிய அளவிலான குடிநீர் திட்டங்களை கண்டறிதல்

### 2.6.2 நிதி ஆதாரங்கள்

மாவட்ட ஊராட்சிக்கு வரி விதிக்கும் அதிகாரங்கள் இல்லை. சட்டப்படியான மாநில நிதிக்குழு மான்யம் மற்றும் மத்திய திட்டங்களின் கீழ் வளர்ச்சி மான்யம் மட்டுமே இதன் நிதி ஆதாரமாகும்.

மாவட்ட ஊராட்சிகள் அவைகளின் பொது நிதியிலிருந்து எடுக்கப்படும் பணிகளுக்கு வெளி நிர்வாக அனுமதி இல்லாமல் ரூ.10 இலட்சம் வரை அனுமதி அளிக்கவும், பணிகளைச் செயல்படுத்தவும் அதிகாரம் அளிக்கப்பட்டுள்ளது. எனினும் மத்திய அரசுத் திட்டங்களை செயல்படுத்த மாவட்ட ஆட்சியரின் முன் அனுமதி தேவை.

## 2.7 மாநில நிதி ஆணைய மானியம்

உள்ளாட்சிகளின் நிதி ஆதாரத்தைப் பெருக்குவதற்கு மாநில நிதிக் குழுவின் பரிந்துரையின்படி நிதிப் பங்கீடு செய்யப்படுகிறது. தற்போது மாநிலத்தின் சொந்த நிகர வரி வருவாய்களில் கேளிக்கை வரி நீங்கலாக 8 விழுக்காடு நிதி ஊரக மற்றும் நகர்ப்புற உள்ளாட்சிகளுக்கு முறையே 58:42 என்ற விகிதத்தில் பங்கீடு செய்யப்படுகிறது. ஒதுக்கீட்டின் 87 விழுக்காடு ஊரக உள்ளாட்சி அமைப்புகளுக்கு கிராம ஊராட்சிகள், ஊராட்சி ஒன்றியங்கள் மற்றும் மாவட்ட ஊராட்சிகளுக்கிடையே முறையே 47:45:8 என்ற விகிதத்தில் பகிர்ந்தளிக்கப்படுகிறது. இந்த மான்யம் உள்ளாட்சிகளுக்கு ஒவ்வொரு மாதமும் விடுவிக்கப்படுகிறது. மீதமுள்ள 13 விழுக்காடு, சமன்பாடு நிதி (6 விழுக்காடு), ஊக்க நிதி (5 விழுக்காடு) மற்றும் சேம நிதி (2 விழுக்காடு) ஆகியவற்றைக் கொண்டதாகும்.

மாநில நிதிக் குழு மான்யம் பின்வரும் பணிகளுக்காக பயன்படுத்தப்படுகிறது –

- அ) ஊதியம், ஓய்வூதியம், அலுவலகப் பராமரிப்பு போன்றவை
- ஆ) குடிநீர் வழங்கல் பராமரிப்பு
- இ) தெருவிளக்குகள் பராமரிப்பு மற்றும் மின்கட்டணம் செலுத்துதல்
- ஈ) கிராம ஊராட்சி மற்றும் ஊராட்சி ஒன்றியச் சாலைகள் பராமரிப்பு
- உ) சிறுபாசனக் குளங்கள் பராமரிப்பு

ஊ) பொதுச்சுகாதாரம், துப்புரவு, கழிவுநீர் கால்வாய் போன்ற பணிகள்

2006-07ம் ஆண்டிற்கு, அரசு ரூ.1,224.76 கோடி மாநில நிதி ஆணைய மானியமாக ஊரக உள்ளாட்சி அமைப்புகளுக்கு ஒதுக்கீடு செய்துள்ளது.

## 2.8 மத்திய நிதி ஆணைய மானியம்

மத்திய அரசு, பனிரெண்டாவது நிதி ஆணைய பரிந்துரைகளின் அடிப்படையில், ஊரக உள்ளாட்சி அமைப்புகளுக்கு 2005-06 முதல் 2009-10ம் ஆண்டு வரை மொத்தம் ரூ.870 கோடியை ஒதுக்கீடு செய்துள்ளது.

மத்திய அரசு வெளியிட்டுள்ள வழிகாட்டும் நெறிமுறைகளின்படி இந்த மானியத்தை குடிநீர் வழங்கல் மற்றும் சுகாதார மேம்பாட்டிற்கான பணிகளில் பயன்படுத்த வேண்டும். மேலும், இந்த மானியத்தை குடிநீர் வழங்கல் மற்றும் சுகாதாரப் பணிகளில் பழுதுபார்க்கவும், புனரமைக்கவும், பராமரிப்பு செய்யவும் பயன்படுத்தலாம் இந்த மானியம் கிராம ஊராட்சிகள் மற்றும் ஊராட்சி ஒன்றியங்களிடையே முறையே 80:20 விகிதத்தில் பகிர்ந்தளிக்கப்படுகிறது.

2006-07ம் ஆண்டுக்கு ரூ.174 கோடி நிதி ஒதுக்கப்பட்டுள்ளது.

## 2.9 சிறந்த கிராம ஊராட்சிக்கான விருது

சில கிராம ஊராட்சித் தலைவர்கள், தங்களுடைய ஊராட்சிகளில் தன்னிகரற்ற, பாராட்டத்தக்க பல்வேறு புதிய முயற்சிகளை எடுத்துள்ளனர். மரபு சாரா எரிசக்தி, எரிசக்தி சேமிப்பு, திடக் கழிவு மேலாண்மை, சுயஉதவிக் குழு பொருட்களை விற்பனை செய்தல் போன்றவற்றை மிகச் சிறப்பாக நிறைவேற்றியுள்ளனர்.

### அட்டவணை-6 மிகச்சிறந்த சாதனையாளர்கள்

வ. எண்.	கிராம ஊராட்சி	மாவட்டம்	சாதனை விவரம்
1	ஓடந்துறை	கோயம்புத்தூர்	காற்றாலை, சூரிய ஒளிவிளக்கு, தாவர எரிவாயு கலன், சுயஉதவிக் குழுக்கள் மூலம் குடிநீர் பாட்டில் தயாரிப்பு மற்றும் விற்பனை
2	திண்டல்	ஈரோடு	திடக் கழிவு மேலாண்மை மற்றும் மண்புழு உரம்
3	மைக்கேல்பட்டினம்	இராமநாதபுரம்	மழை நீர் சேகரிப்பு மற்றும் தாவர எரி பொருள்
4	குத்தம்பாக்கம்	திருவள்ளூர்	எரிசக்தி சேமிப்பு மற்றும் வறுமை ஒழிப்பு
5	காடச்சநல்லூர்	நாமக்கல்	தாவர எரிவாயுக் கலன் மற்றும் எரிசக்தி சேமிப்பு

இத்தகைய பாராட்டத்தக்க முயற்சிகள் இதுகாறும் அங்கீகரிக்கப்படவில்லை. ஆகையால், இந்த ஆண்டு முதல், ஊராட்சிகள் மேற்கொள்ளும் அரிய மற்றும் சிறப்பான முயற்சிகளை ஊக்கப்படுத்தும் வகையில் சிறந்த ஊராட்சிகளுக்கு விருது வழங்க அரசு முடிவு செய்துள்ளது. இதுபோன்ற விருதுகள் ஊராட்சிகளிடையே ஆரோக்கியமான போட்டி மனப்பான்மையை ஏற்படுத்துவதோடு, சிறப்பாகச் செயல்படுகின்ற ஊராட்சிகளை அங்கீகரிக்கும் வகையில் அமையும். கடந்த ஐந்தாண்டுகளின் ஊராட்சியின் செயல்பாடுகளைக் கருத்தில் கொண்டு இவ்விருதிற்கு ஊராட்சிகள் தேர்ந்தெடுக்கப்படும். இந்த விருதிற்குத் தேர்வு செய்யப்படும் ஊராட்சிக்கு சான்றிதழ், நினைவுப் பரிசு மற்றும் பரிசுத் தொகையாக ரூ.5 இலட்சம் வழங்கப்படும். மேலும், சம்பந்தப்பட்ட ஊராட்சியின் தலைவருக்கு ஒரு சான்றிதழும், பதக்கமும் வழங்கப்படும். மாவட்டங்களிலிருந்து பெறப்படும் கருத்துருக்களின் அடிப்படையில், மாநில அளவில் 15 கிராம ஊராட்சிகள் தேர்ந்தெடுக்கப்பட்டு விருதுகள் வழங்கப்படும்.

இந்த விருது வழங்குவதற்காக 2006-07ம் ஆண்டில் ரூ.75 இலட்சம் நிதி ஒதுக்கீடு செய்யப்பட்டுள்ளது.

### 3. துறையின் அமைப்பில் மாறுதல்

561 சிறப்பு சிற்றுாராட்சிகளில் மிகப்பெரும்பான்மை-யானவை மீண்டும் பேரூராட்சிகளாக வகைப்பாடு செய்யப்பட விரும்பியதால் இந்த அரசு தமிழ்நாடு ஊராட்சிகள் சட்டம், 1994 மற்றும் தமிழ்நாடு மாவட்ட நகராட்சிகள் சட்டம், 1920 ஆகிய சட்டங்களில் தேவையான சட்ட திருத்தங்களை செய்து அரசாணை நிலை எண் 55, நகராட்சி நிர்வாகம் மற்றும் குடிநீர் வழங்கல் துறை, நாள் 14.7.2006-ன் மூலம் சிறப்பு சிற்றுாராட்சிகளை மீண்டும் பேரூராட்சிகளாக வகைப்பாடு மாற்றம் செய்தது.

சுய உதவிக் குழுக்களின் செயல்பாட்டை ஒருங்கிணைத்து செம்மைப்படுத்திட தமிழ்நாடு மகளிர் மேம்பாட்டுக் கழகம் 20.07.2006 முதல் அரசாணை நிலை எண்.81 நாள் 20.07.2006ன்படி ஊரக வளர்ச்சி மற்றும் ஊராட்சித் துறையின் கட்டுப்பாட்டின் கீழ் கொண்டு வரப்பட்டுள்ளது.

இந்த அரசு பதவியேற்றவுடன், 31.05.2001 அன்று முந்தைய அரசால் பதவி நீக்கம் செய்யப்பட்ட மக்கள் நலப் பணியாளர்களின் பதவியிடங்கள் மீண்டும் தோற்று-விக்கப்பட்டன. மக்கள் நலப் பணியாளர்கள் வரி வசூல், சொத்து பராமரிப்பு போன்றவற்றில் கிராம ஊராட்சிக்கு உதவி செய்வர்.

### 4. மத்திய அரசுத் திட்டங்கள்

#### 4.1 இந்திரா நினைவு குடியிருப்புத் திட்டம்

இந்திரா நினைவு குடியிருப்புத் திட்டம் தனித் திட்டமாக 1997-98 முதல் செயல்படுத்தப்பட்டு வருகிறது. ஆதிதிராவிடர்கள், பழங்குடியினர், கொத்தடிமைகளாக இருந்து விடுவிக்கப்பட்டவர்கள் மேலும் வறுமைக்கோட்டிற்குக் கீழ் வாழும் ஆதிதிராவிடர், பழங்குடியினர் அல்லாத ஊரக ஏழை மக்கள் ஆகியோருக்கு வீடுகட்ட மான்யம் வழங்குவது இத்திட்டத்தின் முக்கிய நோக்கமாகும். உடல் ஊனமுற்றோருக்கு 3 விழுக்காடு நிதி ஒதுக்கப்படுகிறது. கிராம சபையினால் அங்கீகரிக்கப்பட்ட வறுமைக்கோட்டிற்குக் கீழ் உள்ளவர்களின் பட்டியலிலிருந்து பயனாளிகள் தேர்வு செய்யப்படுகின்றனர். புதிய வீடுகள் கட்டுதல் மற்றும் கச்சா வீடுகளை மேம்படுத்தல் ஆகியவை இத்திட்டத்தின் கீழ் எடுத்து செய்யப்படும் பணிகளாகும். இத்திட்டத்திற்கு மத்திய மற்றும் மாநில அரசுகள் முறையே 75:25 என்ற விகிதத்தில் நிதி வழங்குகின்றன.

#### 4.1.1 புதிய வீடுகள்

1-4-2005 முதல் சாதாரண நிலத்தில் கட்டப்படும் புதிய வீடு ஒன்றுக்கு ரூ. 25,000/- எனவும், கடின வகை நிலப்பரப்பில் கட்டப்படும் புதிய வீடு ஒன்றுக்கு ரூ. 27,500/- எனவும் நிர்ணயிக்கப்பட்டுள்ளன. இது தவிர, மாநில அரசு, தனது பங்களிப்புடன் சேர்த்து, ஒவ்வொரு புதிய வீட்டிற்கும் சிமெண்ட்/காங்கிரீட் மேற்கூரை அமைக்க தலா ரூ.9,000/- கூடுதல் நிதியாக வழங்குகிறது. வீட்டின் குறைந்தபட்ச பரப்பளவு 20 ச.மீ ஆகும். புதிய வீடுகள் அனைத்தும் சுகாதாரக் கழிப்பிடம் மற்றும் புகையில்லா சூளா அடுப்புகளுடன் கட்டப்படுகின்றன. உள்நூரில் கிடைக்கும் பொருட்கள் மூலம், செலவு குறைவான தொழில் நுட்பத்தைப் பயன்படுத்தி பயனாளிகள் கட்டுமானப் பணியினை மேற்கொள்கின்றனர்.

#### 4.1.2 கச்சா வீடுகளை மேம்படுத்துதல்

இந்திரா நினைவு குடியிருப்புத் திட்ட நிதி ஒதுக்கீட்டில் அதிகபட்சமாக 20 விழுக்காடு நிதியை, கச்சா வீடுகளை மேம்படுத்தப் பயன்படுத்தலாம். கச்சா வீடு ஒன்றிற்கானத் தொகை ரூ. 12,500/-.

2006-07-ஆம் ஆண்டு 49,850 புதிய வீடுகள் கட்டவும், 11,078 கச்சா வீடுகளை மேம்பாடு செய்யவும் ரூ.183.33 கோடி நிதி ஒதுக்கீடு செய்யப்பட்டுள்ளது. கான்கிரீட் மேற்கூரை அமைப்பதற்கு மாநில அரசு வழங்கும் கூடுதல் பங்குத் தொகையான ரூ. 45.99 கோடியும் இதில் அடங்கும்.

## 4.2 சம்பூர்ண கிராம வேலைவாய்ப்புத் திட்டம்

ஊரகப் பகுதிகளில் ஊதிய வேலைவாய்ப்பிற்கு வழிவகை செய்து, அதன்மூலம் உணவு பாதுகாப்பு மற்றும் ஊட்டச்சத்து அளவினை மேம்படுத்துவது இத்திட்டத்தின் முதன்மையான நோக்கமாகும். ஊரகப் பகுதிகளில் நிலைத்திருக்கக்கூடிய சமூக மற்றும் பொருளாதார சொத்துகள் மற்றும் உள்கட்டமைப்பு வசதிகளை உருவாக்குதல் இத்திட்டத்தின் இரண்டாவது நோக்கமாகும். இத்திட்டத்தின்கீழ் வழங்கப்படும் நிதி மாவட்ட ஊராட்சி, வட்டார ஊராட்சி மற்றும் கிராம ஊராட்சிகளுக்கு முறையே 20:30:50 என்ற விகிதத்தில் வழங்கப்படுகிறது. இத்திட்டப் பணிகளில் ஈடுபடும் தொழிலாளர்களுக்கு ஊதியத்தின் ஒரு பகுதி பணமாகவும், ஒரு பகுதி பொது விநியோகக் கடைகள் மூலம் அரிசியாகவும் வழங்கப்படுகிறது. தமிழக அரசு தொழிலாளர்களின் குறைந்தபட்ச தினசரி ஊதியம் ரூ. 80/- என நிர்ணயித்துள்ளது. இத்திட்டத்திற்கான நிதித் தேவையை மத்திய, மாநில அரசுகள் 75:25 என்ற விகிதத்தில் வழங்குகின்றன. உணவு தானியத்திற்கான மொத்தச் செலவினையும் மத்திய அரசு ஏற்கிறது.

கடலூர், திண்டுக்கல், நாகப்பட்டினம், சிவகங்கை, திருவண்ணாமலை மற்றும் விழுப்புரம் ஆகிய ஆறு மாவட்டங்களில் சம்பூர்ண கிராம வேலைவாய்ப்புத் திட்டம், தேசிய ஊரக வேலை உறுதியளிப்புத்திட்டத்துடன் இணைக்கப்பட்டுவிட்டதால், இத்திட்டம் 2006-07-ஆம் ஆண்டில் ஏனைய 23 மாவட்டங்களில் மட்டும் செயல்படுத்தப்படுகிறது.

2006-07-ஆம் ஆண்டில் பின்வரும் பணிகள் முன்னுரிமை அடிப்படையில் மேற்கொள்ளப்படும்.-

- அ. 500 முதல் 1000 வரை மக்கள் தொகை உள்ள குடியிருப்புகளுக்கு இணைப்புச் சாலை.
- ஆ. அங்கன்வாடிகள் / பள்ளிக் கட்டிடங்கள் கட்டுதல்.
- இ. வரத்து மற்றும் பாசனக் கால்வாய்களைத் தூர்வாருதல்.
- ஈ. வெள்ளத் தடுப்புப் பணிகள்.
- உ. தடுப்பு அணைகள், கசிவுநீர்க் குட்டைகள் மற்றும் நீர்க்கால் அடைப்புகள்.
- ஊ. சிமெண்ட் கான்கிரீட் தெருக்கள்
- எ. மதிய உணவு மையங்கள் / சமையல் கூடங்கள்.

நடப்பு நிதியாண்டில், இத்திட்டத்திற்கென ரூ.251.33 கோடி ஒதுக்கீடு செய்யப்பட்டுள்ளது.

## 4.3 தேசிய ஊரக வேலை உறுதிச் சட்டம், 2005 – தமிழ்நாடு ஊரக வேலை உறுதித் திட்டம்

தேசிய ஊரக வேலை உறுதிச் சட்டம் 2005-ஆம் ஆண்டு செப்டம்பர் மாதம் இயற்றப்பட்டது. இச்சட்டத்தின்படி, தமிழ்நாடு ஊரக வேலை உறுதித் திட்டம், 2-2-2006ல் கடலூர், திண்டுக்கல், நாகப்பட்டினம், சிவகங்கை, திருவண்ணாமலை மற்றும் விழுப்புரம் ஆகிய ஆறு மாவட்டங்களில் தொடங்கப்பட்டது.

### இத்திட்டத்தின் நோக்கங்கள்

தேசிய ஊரக வேலை உறுதிச் சட்டம் 2005, ஊரகப் பகுதிகளில் உடல் உழைப்பினை மேற்கொள்ள விருப்பமுள்ள வயது வந்தோர் உள்ள ஒவ்வொரு குடும்பத்திற்கும் ஒரு வருடத்தில் 100 நாட்களுக்குக் குறையாமல் வேலைவாய்ப்பினை அளிப்பதை உறுதி செய்கிறது. இச்சட்டம் வேலைக்கான உரிமையை நிலைநாட்டுவதற்கு எடுக்கப்பட்ட முக்கிய நடவடிக்கையாகும். இச்சட்டம் ஊரகப் பகுதி மக்களின் சமூக மற்றும் பொருளாதார உள்கட்டமைப்பு வசதிகளை மேம்படுத்துவதன் மூலம் நிரந்தரமான வாழ்வாதாரத்தை உயர்த்தும் என எதிர்பார்க்கப்படுகிறது.

பதிவு செய்யப்பட்ட ஒவ்வொரு குடும்பத்திற்கும் கிராம ஊராட்சி வேலைக்கான அட்டையை வழங்கும். வேலைக்காக விண்ணப்பம் செய்த 15 நாட்களுக்குள் பணி வழங்கப்பட வேண்டும். தவறினால், சட்டத்தில் குறிப்பிட்டுள்ளவாறு மாநில அரசு வேலையில்லா படிவையை வழங்கும். சட்டபூர்வமான குறைந்தபட்ச ஊதியம் மற்றும் ஆண், பெண் இருபாலருக்கும் சமமான ஊதியம் போன்றவை இத்திட்டத்தின் குறிப்பிடத்தக்க அம்சமாகும்.

## நிதி பங்கீடு

இத்திட்டத்திற்கு ஆகும் செலவினை மத்திய, மாநில அரசுகள் 90:10 என்ற விகிதத்தில் பகிர்ந்து கொள்கின்றன. மத்திய அரசு பின்வரும் இனங்களுக்கான செலவினத்தை ஏற்கும்:

- அ. திறன்சாரா உடல் உழைப்பு தொழிலாளர்களுக்கான முழு ஊதியச் செலவு முழுவதும்
- ஆ. கட்டுமான பொருட்களின் விலை, திறன் சார்ந்த மற்றும் பகுதி திறன் சார்ந்த, தொழிலாளர்களின் ஊதியச் செலவில் 75 விழுக்காடு.
- இ. வட்டார, திட்ட அலுவலர் மற்றும் அவருக்கான உதவி பணியாளர்கள் மேலும் பணியிட வசதிகள் உள்ளிட்ட நிர்வாகச் செலவு
- ஈ. மத்திய வேலை உறுதிக் குழுவின் நிர்வாகச் செலவினங்கள்

மாநில அரசு பின்வரும் இனங்களுக்கான செலவினத்தை ஏற்கும்:

- அ. கட்டுமான பொருட்களின் விலை, திறன் சார்ந்த மற்றும் பகுதி திறன் சார்ந்த தொழிலாளர்களுக்கான ஊதியச் செலவில் 25 விழுக்காடு
- ஆ. தொழிலாளர்கள் விண்ணப்பித்த 15 நாட்களுக்குள் வேலை கொடுக்க இயலவில்லையெனில் வழங்கக்கூடிய வேலையில்லா படி முழுவதும்
- இ. மாநில வேலை உறுதிக் குழுவின் நிர்வாகச் செலவினங்கள்.

தமிழக ஊரகச் சூழ்நிலையை கருத்திற்கொண்டு பின்வரும் பணிகளுக்கு முன்னுரிமை அளிக்கப்படும்.

- அ. புதிய குளங்கள்
- ஆ. பாரம்பரிய நீர் ஆதார அமைப்புகளாக விளங்கும் குளங்கள், குட்டைகள், ஊரணிகள், கோவில் குளங்கள் மற்றும் பாசன குளங்களைப் புனரமைத்தல்
- இ. பாசனக் கால்வாய்களைத் தூர் வாருதல்
- ஈ. பாசனக் குளங்களை தூர் வாருதல் மற்றும் கரையினைப் பலப்படுத்துதல்
- உ. புதிய சாலைகள் அமைத்தல்
- ஊ. இதர நீர் வள பாதுகாப்பு, மண் வள பாதுகாப்பு நடவடிக்கைகள்/வெள்ளத் தடுப்பு பணிகள்

இதுவரை 2005-06 மற்றும் 2006-07 ஆண்டுக்காக ரூ.164.73 கோடி மத்திய அரசிடமிருந்து பெறப்பட்டுள்ளது. இத்திட்டத்தின் கீழ் 31.3.2006 வரை செலவழிக்கப்பட்ட தொகை ரூ.3.00 கோடி ஆகும். இத்திட்டத்தின் கீழ் பயன் பெற முன் வரும் திறன்சாரா தொழிலாளர்கள் (அதில் 85 விழுக்காடு பெண்கள்) குறிப்பிடப்பட்ட அளவிற்கும் குறைவாகவே பணி மேற்கொண்டதால், பொதுப்பணித் துறையின் விலைப்புள்ளி விகிதப்படி தின ஊதியமாக ரூ.40/- முதல் ரூ.50/- வரை தான் பெற முடிந்தது. இந்தத் திட்டத்தின் கீழ் வேலைவாய்ப்பு பெற விரும்புவவர்கள் சட்டப்பூர்வ குறைந்தபட்ச ஊதியமான ரூ.80/- பெறமுடியாதது குறித்து இவ்வரசின் கவனத்திற்கு கொண்டு வரப்பட்டவுடன், அரசாணை நிலை எண்.77, ஊரக வளர்ச்சி மற்றும் ஊராட்சித் துறை, நாள் 14. 7. 2006ன் மூலம் தனியான ஊரக விலைப் பட்டியல் வெளியிடப்பட்டது. அதன்படி ஒரு நாளில் 7 மணி நேரம் வேலை செய்தால் தேசிய ஊரக வேலை உறுதிச் சட்டம், 2005ன் படி சட்டப்பூர்வ குறைந்தபட்ச ஊதியம் கிடைக்க வழிவகை செய்யப்பட்டுள்ளது. இந்த முடிவின்படி, தேசிய ஊரக வேலை உறுதித் திட்டத்தினை வெற்றிகரமாகச் செயல்படுத்துவதில் இருந்த முக்கிய தடையை இந்த அரசு நீக்கியுள்ளது. இந்த ஊரக விலைப் பட்டியல் இத்திட்டத்திற்கு மட்டுமே பொருந்தும்.

இத்திட்டத்தின் கீழ் 5.94 இலட்சம் குடும்பங்கள் பதிவு செய்யப்பட்டு 80,000 குடும்பங்கள் வேலை கோரி விண்ணப்பித்துள்ளன. இதுவரை 1,523 பணிகள் மேற்கொள்ளப்பட்டுள்ளன. 2006-07-ல் மாநில அரசு தனது பங்குத் தொகையாக ரூ.26 கோடியை ஒதுக்கீடு செய்துள்ளது.

#### 4.4 பொன்விழா கிராம சுயவேலை வாய்ப்புத் திட்டம்

பொன்விழா கிராம சுயவேலை வாய்ப்புத் திட்டம் 1999ம் ஆண்டு ஏப்ரல் மாதம் முதல் ஊரகப் பகுதிகளில் வறுமைக்கோட்டிற்குக் கீழ் உள்ள மக்களின் வறுமைத் துயர் போக்கிடும் பொருட்டு செயல்படுத்தப்பட்டு வரும் முக்கியத் திட்டமாகும். இத்திட்டத்தின் கீழ் வறுமைக்கோட்டிற்குக் கீழ் உள்ள மக்களைக் கொண்டு பல்வேறு சுய உதவிக் குழுக்கள் அமைக்கப்படுகின்றன. இந்த சுய உதவிக் குழுக்களுக்கு திறன்வளர் பயிற்சி அளிப்பதுடன் பல்வேறு நிதி நிறுவனங்களிடமிருந்து கடன் உதவி பெற்றுத் தரப்படுகிறது. மேலும் அடிப்படை கட்டுமான வசதிகளையும், இந்த சுய உதவிக் குழுக்களால் தயாரிக்கப்பட்ட பொருட்களை விற்பனை செய்வதற்கு ஏதுவான இதர உதவிகளையும் இத்திட்டம் வழங்குகிறது. சுய வேலை வாய்ப்புத் திட்டத்திற்கான செலவினத்தை மத்திய மாநில அரசுகள் 75:25 என்ற விகிதாச்சாரத்தில் ஏற்கின்றன.

இத்திட்டத்தின் நிதி ஒதுக்கீட்டில், பயிற்சிக்காக 10 விழுக்காடும், உள்கட்டமைப்பு வசதிக்காக 20 விழுக்காடும், சுழல் நிதி மற்றும் மானியத்திற்காக 70 விழுக்காடும் வழங்கப்படுகிறது. சுய உதவிக் குழுக்கள் முதலில் தரம் பிரிக்கப்பட்ட பிறகு சுழல் நிதியாக ரூ.25,000/- (வங்கிக் கடன் ரூ.15,000/- மற்றும் மானியம் ரூ.10,000/-) வழங்கப்படுகிறது. இரண்டாவது முறை தரம் பிரிக்கப்பட்ட பிறகு தகுதி வாய்ந்த குழுக்களுக்கு அதிகபட்சமாக திட்ட மதிப்பீட்டில் 50 விழுக்காடு அல்லது ரூ.1.25 இலட்சத்திற்கு மிகாத மானியத்துடன் பொருளாதாரக் கடன் வழங்கப்படுகிறது.

2006-2007-ஆம் ஆண்டிற்காக இத்திட்டத்திற்கு ரூ.131.79 கோடி கடன் இலக்குடன், ரூ.69.39 கோடி நிதி ஒதுக்கப்பட்டுள்ளது.

##### 4.4.1 பொன்விழா கிராம சுயவேலை வாய்ப்புத் திட்டம் - சிறப்புத் திட்டங்கள்

பொன்விழா கிராம சுயவேலை வாய்ப்புத் திட்டத்தின் கீழ் அனுமதிக்கப்பட்ட சிறப்புத் திட்டங்கள் தற்போது செயல்பாட்டில் உள்ளன. அதன் விவரம் அட்டவணை-7ல் காணலாம்.

#### அட்டவணை-7

சிறப்பு பொன்விழா கிராம சுயவேலை வாய்ப்புத் திட்ட விவரம்

வ. எண்.	திட்டத்தின் பெயர்	மதிப்பீடு (ரூபாய் கோடியில்)	செயல்படுத்தும் துறை
1	முந்தைய இலவச வேட்டி, சேலை திட்டத்தில் பங்கு பெற்ற நெசவாளர்களின் வாழ்க்கைத்தர மேம்பாடு	25.30	கைத்தறித் துறை
2	சுனாமியால் பாதிக்கப்பட்ட சமூகங்களுக்கு மாற்று வாழ்வாதார வாய்ப்புகள் (இரண்டு திட்டங்கள்)	அ) 14.37 ஆ) 13.79	மீன்வளத் துறை
3	உடல் ஊனமுற்றோர் மற்றும் மனநலம் குன்றியோருக்கான திட்டங்கள்  1. இராமநாதபுரம் மாவட்டம் 2. கோயம்புத்தூர் மாவட்டம் 3. தூத்துக்குடி மாவட்டம்	2.10 1.90 4.11	ஊரக வளர்ச்சி மற்றும் ஊராட்சித் துறை
4	விற்பனைக்கான உள்கட்டமைப்பு வசதித் திட்டம்	14.64	ஊரக வளர்ச்சி மற்றும் ஊராட்சித் துறை
5	மீனவர் அங்காடிகள் சிறப்புத் திட்டம்	2.56	மீன்வளத் துறை

#### 4.5 முழு சுகாதார இயக்கம்

மத்திய அரசு 1.4.1999 முதல் ஒருங்கிணைந்த ஊரக சுகாதாரத் திட்டத்தை மாற்றியமைத்து முழு சுகாதார இயக்கமாக துவங்கியது. தீவிர பிரச்சாரத்தின் மூலம் முழு சுகாதாரத்தின் அவசியத்தை உணர்த்தி, தேவையை ஏற்படுத்தி, மாற்று வழிமுறைகள் மூலமாக அத்தேவையை நிறைவு செய்வது இத்திட்டத்தின் நோக்கமாகும்.

1-4-06 முதல் மத்திய, மாநில அரசுகளின் பங்களிப்பின் விவரம் பின்வருமாறு தரப்பட்டுள்ளது.

- அ. தகவல், கல்வி மற்றும் தொடர்பு நடவடிக்கைகள், நிர்வாகச் செலவினங்கள் மற்றும் ஊரக சுகாதார விற்பனை அங்காடிகள் – 80:20
- ஆ. பள்ளிகள் மற்றும் அங்கன்வாடிகளில் கழிப்பறைகள் – 70:30
- இ. தனிநபர் இல்லக் கழிப்பிடங்கள், திட மற்றும் திரவ கழிவு மேலாண்மை மற்றும் சமுதாய சுகாதார வளாகங்கள், 20 விழுக்காடு பயனாளிகள்/ஊராட்சிகளின் பங்களிப்புடன் –60:20:20

இத்திட்டத்தின் கீழ் 2006-07ம் ஆண்டிற்கு, ரூ.33.62 கோடி நிதி மாநில அரசின் பங்குத் தொகையாக ஒதுக்கீடு செய்யப்பட்டுள்ளது.

முழு சுகாதார இயக்கத்தின் மூலமாகவும் மற்றும் மாநில அரசின் திட்டங்கள் மூலமாகவும், 2001ம் ஆண்டு முதல் 2006ம் ஆண்டு வரை கட்டப்பட்ட அதிக விழுக்காட்டில் ஒருங்கிணைந்த மகளிர் சுகாதார வளாகங்கள் (13,064) தண்ணீர் வசதியின்மை, தவறான இடத் தேர்வு, பராமரிக்க பணியாளர் இல்லாமை, சரியான தேவையை கண்டறியாமை போன்ற காரணங்களினால் முழுவதும் பயன்படுத்தப்படாமலும், குறைவாகவே பயன்படுத்தப்படுவதும் தெரிய வந்துள்ளது. இந்த அரசு முழு சுகாதார இயக்கத்தினை செயல்படுத்துவதில் கொண்டுள்ள உறுதிப்பாட்டினை நிலைநிறுத்தும் வகையில், தேவைகளின் அடிப்படையில் மட்டுமே இத்திட்டம் செயல்படுத்தப்படும். மேலும், பயன்பாட்டில் இல்லாத ஒருங்கிணைந்த சுகாதார வளாகங்களை செயல்பாட்டிற்குக் கொண்டுவரத் தேவையான நடவடிக்கைகள் மேற்கொள்ளப்படும்.

##### 4.5.1 நிர்மல் கிராம புரஸ்கார்

முழு சுகாதாரத் திட்டத்திற்கு வலுசேர்க்கும் வகையில் முழு சுகாதாரம், தூய்மையான சுற்றுச்சூழல் மற்றும் திறந்த வெளியில் மலம் கழித்தல் இல்லாத கிராம ஊராட்சிகள் வட்டார ஊராட்சிகள் மற்றும் மாவட்டங்களுக்கு ஊக்கம் தரும் வகையில் 'நிர்மல் கிராம புரஸ்கார்' என்ற விருதினை 2003-ஆம் ஆண்டு ஜூன் மாதம் மத்திய அரசு தொடங்கியது. 5000 மக்கள் தொகைக்குக் குறைவாக உள்ள கிராம

ஊராட்சிகளுக்கு ரூ.2 இலட்சம், 5000 மக்கள் தொகைக்கு மேல் உள்ள கிராம ஊராட்சிகளுக்கு ரூ.4 இலட்சம் என்று மக்கள் தொகையின் அடிப்படையில் ஊக்கத் தொகை வழங்கப்படுகிறது.

#### 4.6. நாடாளுமன்ற உறுப்பினர் உள்ளூர் தொகுதி மேம்பாட்டுத் திட்டம்

மத்திய, மாநில அரசுகளால் செயல்படுத்தப்படும் பல்வேறு திட்டப் பணிகள் மூலம் உருவாக்கப்படும் உள்கட்டமைப்பு வசதிகளில் ஏற்படும் இடைவெளிகளை நிறைவு செய்து, அதன் மூலம் முழுமையான வளர்ச்சிக்கு வித்திடுவது இத்திட்டத்தின் நோக்கமாகும். நாடாளுமன்ற உறுப்பினரால் தேர்வு செய்யப்பட்ட வளர்ச்சிப் பணிகளை மேற்கொள்வதற்காக, ஒவ்வொரு நாடாளுமன்ற உறுப்பினருக்கும் (மக்களவை, மாநிலங்களவை) தலா ரூ.2.00 கோடி ஆண்டுதோறும் ஒதுக்கீடு செய்யப்படுகிறது. மக்களவை உறுப்பினர்களைப் பொறுத்த வரையில் நாடாளுமன்ற உறுப்பினரின் தொகுதிக்குட்பட்ட மாவட்டங்களில் இத்திட்டம் செயல்படுத்தப்படுகிறது. மாநிலங்களவை உறுப்பினர்களைப் பொறுத்தவரை பணிகளை மாநிலத்திற்குள் பரிந்துரைக்கலாம். நியமன உறுப்பினர்களைப் பொறுத்தவரை இந்தியாவில் எந்த மாவட்டத்திற்கும் பணிகளை பரிந்துரைக்கலாம். மாவட்ட ஆட்சித் தலைவர்கள் அனைத்துப் பணிகளுக்கும் நிர்வாக அனுமதி வழங்குவர். தனிப்பட்ட வேலையின் அதிகபட்ச மதிப்பீடு ரூ.25 இலட்சமாகும். இத்திட்டத்திற்கான வழிகாட்டு நெறிமுறைகளில் தடை செய்யப்பட்ட பணிகளுடைய பட்டியலும் மற்றும் அனுமதிக்கப்பட்ட பணிகளின் பட்டியலும் தெரிவிக்கப்பட்டுள்ளன.

2006-07-ஆம் ஆண்டில் மத்திய அரசால் ரூ.114 கோடி இத்திட்டத்திற்கென வழங்கப்படும்.

#### 4.7 பிரதம மந்திரி கிராமச் சாலைகள் திட்டம்

25-12-2000 அன்று பிரதம மந்திரி கிராமச் சாலைகள் திட்டம் மத்திய அரசால் தொடங்கப்பட்டது. இத்திட்டத்தின் கீழ் முன்னுரிமை அடிப்படையில், 1000 மக்கள் தொகைக்கு மேல் உள்ள சாலை வசதியற்ற குடியிருப்புகளுக்கு 2003-ஆம் ஆண்டிற்குள் அனைத்துப் பருவ கால நிலைக்கும் ஏற்ற சாலைகள் அமைக்கவும், 2007-ஆம் ஆண்டிற்குள் 500லிருந்து 1000க்குட்பட்ட மக்கள் தொகையுள்ள ஊரக குடியிருப்புகளுக்கு இத்தகைய சாலை வசதி ஏற்படுத்தப்படும். இது 100 விழுக்காடு மத்திய அரசின் நிதியின் மூலம் செயல்படுத்தப்படும் திட்டமாகும். முதல் மூன்று கட்டங்கள் ஊரக வளர்ச்சித் துறையால் செயல்படுத்தப்பட்டன. முதல் மூன்று கட்டங்களில் ரூ. 434.10 கோடி மதிப்பீட்டில் 3364.62 கி.மீ சாலைப்பணிகள் எடுத்துக் கொள்ளப்பட்டன. இதுவரை 3159.56 கி.மீ சாலைப்பணிகள் ரூ 372.09 கோடி செலவில் முடிக்கப்பட்டுள்ளன. நான்காம் கட்ட செயலாக்கம் நெடுஞ்சாலைத் துறைக்கு ஒப்படைக்கப்பட்டது. பிரதம மந்திரி கிராமச் சாலைகள் திட்டத்தின் ஐந்தாவது கட்டப் பணிகளை, மீண்டும் ஊரக வளர்ச்சி மற்றும் ஊராட்சித் துறையின் மூலம் செயல்படுத்த அரசு முடிவு செய்துள்ளது.

#### 4.8 தேசிய கரிமவாயுத் திட்டம்

இது 100 விழுக்காடு மத்திய அரசு நிதியின் மூலம் செயல்படுத்தப்படும் திட்டமாகும். இத்திட்டத்தின் கீழ் ஆதிதிராவிடர் மற்றும் பழங்குடியினர் மற்றும் சிறு விவசாயிகளுக்கு ரூ.2,800/-ம், பிறருக்கு ரூ.2,100/-ம் மற்றும் மலைப்பகுதியில் அனைவருக்கும் ரூ.3,500/-ம் மானியமாக வழங்கப்படுகிறது. 2006-07-ஆம் ஆண்டிற்கு உத்தேசமாக ரூ.62 இலட்சம் ஒதுக்கீடு செய்யப்பட்டுள்ளது.

### 5. மாநிலத் திட்டங்கள்

#### 5.1 அனைத்து கிராம அண்ணா மறுமலர்ச்சித் திட்டம்

ஒவ்வொரு கிராம ஊராட்சியிலும் அடுத்த ஐந்து ஆண்டுகளில் போதுமான அளவில் நிதி ஆதாரங்களை ஒருமுகப்படுத்தும் நோக்கில் ஒரு திருப்புமுனைத் திட்டமாக "அனைத்து கிராம அண்ணா மறுமலர்ச்சித் திட்டம்" எனும் புதிய திட்டத்தை இந்த அரசு அறிவித்துள்ளது. தற்போது செயலாக்கத்தில் உள்ள அனைத்து மத்திய, மாநிலத் திட்டங்களில், நிதி ஒதுக்கீட்டை பொறுத்தமட்டில் இதுதான் மிகப்பெரிய திட்டமாகும்.

இத்திட்டத்தின் கீழ் ஒவ்வொரு ஆண்டும் 2500 கிராம ஊராட்சிகளுக்கு, ஒரு கிராம ஊராட்சிக்கு ரூ.20 லட்சம் வீதம் ஒவ்வொரு வருடமும் ரூ.500 கோடியை இந்த அரசு ஒதுக்கீடு செய்யும். அநேக கிராம ஊராட்சிகள் மிகவும் குறைந்த வருவாய் உள்ளவையாக இருப்பதாலும், சட்டபூர்வ கடமைகள் ஆற்றுவதற்கு அல்லது உள்கட்டமைப்பு வசதிகளை மேம்படுத்துவதற்கு சிரமப்படுகின்ற காரணத்தாலும், இத்திட்டத்தின் கீழ் தனிநபர் வருமானம் மிகவும் குறைவாக உள்ள கிராம ஊராட்சிகளுக்கு முன்னுரிமை அளிக்கப்படும். ஒவ்வொரு வட்டாரத்திலும் உள்ள ஐந்தில் ஒரு பங்கு கிராம ஊராட்சிகளை ஒவ்வொரு வருடமும் தனிநபர் வருமானத்தை ஏறுவரிசைப்படுத்தி அதனடிப்படையில் தேர்வு செய்யப்பட்டு, மாநிலத்தில் உள்ள அனைத்து கிராம ஊராட்சிகளும் ஐந்து ஆண்டுகளில் இத்திட்டத்தின் கீழ் கொண்டு வரப்படும். 1997 முதல் 2002-ஆம் ஆண்டு வரை நடைமுறையில் இருந்த முந்தைய அண்ணா மறுமலர்ச்சித் திட்டம் செயல்படுத்தப்பட்ட கிராம ஊராட்சிகள் ஐந்தாம் ஆண்டான (2010-11)ல் எடுத்துக் கொள்ளப்படும்.

மத்திய அரசுத் திட்டங்களின் வழிகாட்டும் நெறிமுறைகள் வழக்கமாக எவ்வித தளர்வும் இல்லாத விதிமுறைகளைக் கொண்டுள்ளன. மேலும், மக்கள் விரும்புகின்ற பணிகளை எடுத்துச் செய்வதற்கான நெகிழ்வுத் தன்மையற்றதாகவும் உள்ளன. அதுமட்டுமல்லாமல், தமிழ்நாடு ஊராட்சிகள் சட்டம், 1994ன்படி சட்டபூர்வமான கடமைகளை நிறைவேற்றிட கிராம ஊராட்சிகளுக்கு போதிய நிதி வசதியும் அளிக்கப்படவில்லை. மத்திய அரசின் திட்டங்களில் உள்ள இந்த இரண்டு இடைவெளிகளையும் நிறைவு செய்யும் வகையில் ஒவ்வொரு ஊராட்சிக்கும் அளிக்கப்படும் மொத்த நிதியான ரூ.20 லட்சத்தில் ரூ.5 லட்சம் வரையறுக்கப்படாத நிதியாக அனைத்து கிராம அண்ணா மறுமலர்ச்சித் திட்டத்தின் கீழ் வழங்கப்படும். எஞ்சியுள்ள நிதி பின்வரும் சட்டபூர்வ பணிகளை மேற்கொள்ள செலவு செய்யலாம்.

- அ. சிமென்ட் கான்கிரீட் தெருக்கள்
- ஆ. தெருவிளக்குகள் மற்றும் சோடியம் ஆவி விளக்குகள்
- இ. குட்டைகள்
- ஈ. உள்நாட்டு மீன் வளம்
- உ. இடுகாடு / சடுகாடு
- ஊ. குடிநீர் விநியோகம்
- எ. விளையாட்டு மற்றும் பொழுதுபோக்கு வசதிகள்
- ஏ. படிப்பகங்கள்
- ஐ. ஊராட்சி அங்காடிகள் மற்றும் சந்தைகள்

முன்னர் அண்ணா மறுமலர்ச்சித் திட்டம் ஒவ்வொரு ஆண்டிலும் ஒவ்வொரு சட்டமன்றத் தொகுதியிலும் ஒரு ஊராட்சியில் மட்டுமே செயல்படுத்தப்பட்டது. அதுபோல் அல்லாமல் புதிய அனைத்து கிராம அண்ணா மறுமலர்ச்சித் திட்டம், ஒவ்வொரு சட்டமன்றத் தொகுதியிலும் ஒவ்வொரு வருடமும் சராசரியாக 12 கிராம ஊராட்சிகளில் செயல்படுத்தப்படும். மேலும், மாநிலத்தில் உள்ள அனைத்து கிராம ஊராட்சிகளும் ஐந்தாண்டு காலத்தில் இத்திட்டத்தின் கீழ் கொண்டு வரப்படும். வறிய நிலையில் உள்ள கிராம ஊராட்சிகளுக்கு தனிக்கவனம் செலுத்தப்படும். மேலும், 2004 முதல் 2006 வரை செயல்படுத்திய நமது கிராமம் திட்டத்தின் கீழ் நிதி ஆதாரங்கள் மிகக் குறைந்த அளவில் மாநிலத்தில் உள்ள 12,618 கிராம ஊராட்சிகளுக்கும் பகிர்நீரளிக்கப்பட்டது (ஊராட்சி ஒன்றுக்கு 2004-2005ல் ரூ.1.10 லட்சம், 2005-2006ல் ரூ.1.25 லட்சம்). இதன் விளைவாக, எந்த கிராம ஊராட்சியிலும் குறிப்பிடத்தகுந்த மாறுதல்கள் காணப்படவில்லை. புதிய அனைத்து கிராம அண்ணா மறுமலர்ச்சித் திட்டத்தின் கீழ் நிதி ஆதாரங்களை ஒருமுகப்படுத்தி, ஒவ்வொரு ஊராட்சிக்கும் ரூ.20 லட்சம் நிதி ஒதுக்கீடு செய்யப்படும். மேலும், பொன்விழா கிராம சுயவேலைவாய்ப்புத் திட்டம், ஊரக உள்கட்டமைப்பு மேம்பாட்டு நிதி போன்ற திட்டங்களை இத்திட்டத்துடன் இயன்ற அளவு ஒருங்கிணைத்து ஒவ்வொரு ஆண்டும் எடுத்துக் கொள்ளப்படவுள்ள 2500 கிராம ஊராட்சியிலும் இத்திட்டம் செயல்படுத்தப்படும்.

## 5.2 சட்டமன்ற உறுப்பினர் தொகுதி மேம்பாட்டுத் திட்டம்

சட்டமன்ற உறுப்பினர் தொகுதி மேம்பாட்டுத் திட்டத்திற்கு திட்ட நிதி முழுவதும் மாநில அரசால் வழங்கப்படுகிறது. சட்டமன்றத் தொகுதிக்குத் தேவையான அத்தியாவசியமான உள்கட்டமைப்பு வசதிகளில் உள்ள இடைவெளிகளை நிரப்புவதே இத்திட்டத்தின் முக்கிய நோக்கமாகும். இத்திட்டத்தின் கீழ் சட்டமன்ற உறுப்பினர் தமது தொகுதியில் நிறைவேற்றப்படவேண்டிய பணிகளை பரிந்துரை செய்வார். ஒவ்வொரு சட்டமன்றத் தொகுதிக்கும் திட்ட நிதியாக ரூ.1.00 கோடி வழங்கப்படுகிறது. நடப்பு நிதியாண்டில் இத்திட்டத்தில் பின்வரும் பணிகள் முன்னுரிமை அடிப்படையில் மேற்கொள்ளப்படவுள்ளன.

அ. சிமென்ட் கான்கிரீட் தெருக்கள் (25 விழுக்காடு)

ஆ. சோடியம் ஆவி விளக்குகள் (15 விழுக்காடு)

இ. தற்போதுள்ள சாலைகளை மேம்படுத்துதல்  
(20 விழுக்காடு)

எஞ்சியுள்ள 40 விழுக்காடு நிதியை, சட்டமன்ற உறுப்பினர் தொகுதி மேம்பாட்டுத் திட்ட வழிகாட்டி நெறிமுறைகளில் குறிப்பிட்டுள்ள தடை செய்யப்பட்ட பணிகளைத் தவிர பிற பணிகளைத் தேர்வு செய்யலாம். மாநகராட்சிப் பகுதிகளில், 60 விழுக்காடு நிதியில் அடிப்படை வசதிகளுக்கான பணிகளை மேற்கொள்ளலாம்.

2006-07-ஆம் ஆண்டு இத்திட்டத்தின் கீழ் அரசு ரூ.235 கோடி நிதி ஒதுக்கீடு செய்து உள்ளது.

## 5.3 ஊரக உள்கட்டமைப்பு வளர்ச்சி நிதி

நபார்டு வங்கி மூலமாக ஊரக உள்கட்டமைப்புத் திட்டங்களுக்கு நிதி வழங்கும் பொருட்டு 1995-96ல் மத்திய அரசால் ஊரக உள்கட்டமைப்பு வளர்ச்சி நிதி தொடங்கப்பட்டது. இந்நிதியை பயன்படுத்தி மேற்கொள்ளப்படும் முக்கிய பணிகளாவன –

அ) ஊரகச் சாலைகள்/பாலங்கள்/நீர்ப்பிரி முகடு  
மேம்பாடு

ஆ) சிறுபாசனத் திட்டங்கள்

இ) மண்வளப் பாதுகாப்பு/வெள்ளத் தடுப்புப் பணிகள்,  
மேலும்

ஈ) குடிநீர் வசதி/சுகாதாரம் போன்றவை

பேருந்து செல்லும் ஊராட்சி மற்றும் ஊராட்சி ஒன்றிய சாலைகளை வலுப்படுத்த ஊரக உள்கட்டமைப்பு, வளர்ச்சி நிதி மூலம், ஒருங்கிணைந்த சாலைகள் உள்கட்டமைப்பு திட்டம், ஊரக வளர்ச்சி மற்றும் ஊராட்சி துறையினால் செயல்படுத்தப்படுகிறது. நடப்பு நிதியாண்டில் நபார்டு வங்கி நிதி உதவியுடன் 1543.32 கிமீ நீளத்திற்கான பேருந்து செல்லும் 889 ஊராட்சி மற்றும் ஊராட்சி ஒன்றிய சாலைகளை மேம்படுத்திட ரூ.107.40 கோடி நிதி ஒதுக்கீடு செய்யப்பட்டுள்ளது. 2006-2007ம் ஆண்டில் இந்த அரசு, ஊரக உள்கட்டமைப்பு வளர்ச்சி நிதியிலிருந்து பெரும் அளவில் நிதி பெற்று ஊரக உள்கட்டமைப்பு வசதிகளை மேம்படுத்த நடவடிக்கை மேற்கொள்ள உத்தேசித்துள்ளது.

## 5.4 கிராமச் சந்தை மேம்பாட்டுத் திட்டம்

தற்போது ஊராட்சி மற்றும் ஊராட்சி ஒன்றியங்களால் பராமரிக்கப்படும் சந்தைகள் அடிப்படை கட்டுமான வசதிகளின்றி பராமரிக்கப்படுகின்றன. இத்திட்டத்தின் கீழ், கடைகள், குடிநீர்வசதி, பொதுக் கழிப்பிடம், தெருவிளக்கு வசதி போன்றவை அமைத்திட உத்தேசிக்கப்பட்டுள்ளது.

2006-07ல் இத்திட்டத்திற்கு அரசு ரூ. 1 கோடி நிதி ஒதுக்கீடு செய்துள்ளது.

## 5.5 தரம்புரி மற்றும் கிருஷ்ணகிரி மாவட்டங்களுக்கான சமூக மற்றும் பொருளாதார மேம்பாட்டுத் திட்டம்

தரம்புரி மற்றும் கிருஷ்ணகிரி ஆகிய பின்தங்கிய மாவட்டங்களில் நக்சலைட்டுகள் உருவாகும் சூழ்நிலையை தடுக்கும் பொருட்டு 2003-04-லிலிருந்து சமூக மற்றும் பொருளாதார மேம்பாட்டுத் திட்டம் செயல்படுத்தப்பட்டு வருகிறது. 2006-07-ஆம் ஆண்டில் ரூ.7.50 கோடி நிதி ஒதுக்கீடு செய்யப்பட்டுள்ளது.

## 6. நிலுவைப் பணிகள்

1991-96 மற்றும் முந்தைய ஆண்டுகளில் நீண்ட காலமாக முடிக்கப்படாமல் நிலுவையில் இருந்த 1.14 இலட்சம் பணிகள் மே 1996ல் கண்டறியப்பட்டு, இரண்டு வருட காலங்களில் முடிக்கப்பட்டன. மே-ஜூலை 2006-ல் மேற்கொள்ளப்பட்ட கணக்கெடுப்பின்படி, 2001-06 மற்றும் அதற்கு முந்தைய வருடங்களில், மீண்டும் 1.54 இலட்சம் பணிகள் நிலுவையில் உள்ளதாக கண்டறியப்பட்டன. இந்த எண்ணிக்கையில், 313.06க்குள் முடித்திருக்க வேண்டிய 39 லட்சம் கழிப்பறைப் பணிகளில் முடிக்கப்படாமல் உள்ள 19 லட்சம் தனிநபர் இல்லம் மற்றும் இதர கழிப்பறைப் பணிகள் சேர்க்கப்படவில்லை. இப்பணிகளை விரைந்து முடிக்க, போர்க்கால அடிப்படையில் சிறப்பு முயற்சிகள் மேற்கொள்ளப்பட்டுள்ளன.

## 7. பகுதி-2 திட்டங்கள்

2006-2007ம் ஆண்டில் பின்வரும் புதிய திட்டங்கள் செயல்படுத்தப்படும்.

### 7.1 ஊரக வளர்ச்சி மற்றும் ஊராட்சித் துறை இயக்குநர் அலுவலகத்தை நவீனமயமாக்கல்

ரூ.35 லட்சம் செலவில், ஊரக வளர்ச்சி மற்றும் ஊராட்சித் துறை இயக்குநரகத்தினை நவீன மயமாக்குவதற்கு உத்தேசிக்கப்பட்டுள்ளது. இந்தத் துறையின் மூலம் செயல்படுத்தப்படுகின்ற பல்வேறு திட்டங்களைக் கண்காணித்திட கணினி மென்பொருள் ஏற்படுத்துவதற்கு மேலும் ரூ.25 லட்சம் ஒதுக்கீடு செய்யப்பட்டுள்ளது.

### 7.2 உதவி இயக்குநர்(ஊராட்சிகள்) அலுவலகத்திற்கு ஒளிநகல் இயந்திரம் வாங்குதல்

நடப்பாண்டில் ரூ.1.00 லட்சம் வீதம் 29 உதவி இயக்குநர்கள் (ஊராட்சிகள்) அலுவலகங்களுக்கு ஒளிநகல் இயந்திரம் வாங்க ரூ.29 லட்சம் ஒதுக்கீடு செய்யப்பட்டுள்ளது.

### 7.3 நான்கு ஊரக வளர்ச்சி முகமைகளில் திட்ட அலுவலர்களுக்கான குடியிருப்புகள் கட்டுதல்

நடப்பாண்டில் ரூ.90 லட்சம் மொத்த செலவினத்தில், கன்னியாகுமரி, திருவாரூர், திருவண்ணாமலை மற்றும் நாகப்பட்டினம் மாவட்டங்களில் திட்ட அலுவலர்களுக்கு குடியிருப்புகள் கட்ட அரசு தீர்மானித்துள்ளது. இதற்காக, நடப்பாண்டு ரூ.36 லட்சம் ஒதுக்கீடு செய்யப்பட்டுள்ளது.

## 8. கணினிமயமாக்கல்

ஏற்கனவே எடுக்கப்பட்ட நடவடிக்கைகளின் மூலம் 385 ஊராட்சி ஒன்றியங்கள் மற்றும் 29 உதவி இயக்குநர் (ஊராட்சிகள்) அலுவலகங்களுக்கு கணினிகள் வழங்கப்பட்டுள்ளன. மாநிலத்திலுள்ள 12618 கிராம ஊராட்சிகளை பொருத்தமட்டில், 6522 ஊராட்சிகளுக்கு கணினிகள் வழங்கப்பட்டுள்ளன. மீதமுள்ள 6096 ஊராட்சிகளுக்கு இந்நிதியாண்டிற்குள் கணினிகள் வழங்கப்படும்.

## 9. சுனாமி புனரமைப்புத் திட்டங்கள்

26.12.2004 அன்று சுனாமியால் தமிழகத்திலுள்ள கடலோர மாவட்டங்களில் உயிருக்கும் உடமைக்கும் பெரும் அழிவு ஏற்பட்டது. வாழ்வாதாரத்தை மீள்பெறச் செய்தல், சாலைகள் மற்றும் பொது உள் கட்டமைப்பு வசதிகளைச் சீரமைத்தல் போன்ற நிவாரணப் பணிகளை தமிழ்நாடு அரசு மேற்கொள்ள பின்வரும் நிதி நிறுவனங்களுடன் ஒப்பந்தம் கையெழுத்தானது.-

- 1) உலக வங்கி வழங்கிய சுனாமி மறுகட்டமைப்பு அவசர காலத் திட்டம் (ETRP)
- 2) ஆசிய வளர்ச்சி வங்கி (ADB) வழங்கிய சுனாமி அவசர கால உதவித் திட்டம் (TEAP)
- 3) பன்னாட்டு வேளாண்மை வளர்ச்சி நிதியம் (IFAD) வழங்கிய சுனாமிக்குப் பின் நிலைத்த வாழ்வாதாரத் திட்டம் (PTSLP)

சுனாமி புனரமைப்புத் திட்டங்களை ஊரக வளர்ச்சி மற்றும் ஊராட்சித் துறை உட்பட தமிழக அரசின் பல்வேறு துறைகள் செயல்படுத்துகின்றன. இதனை வருவாய்த் துறையில் உள்ள திட்ட மேலாண்மை அலகு ஒருங்கிணைப்பு செய்து வருகின்றது. ஊரக வளர்ச்சி மற்றும் ஊராட்சித் துறைக்கு அதிகமான ஒதுக்கீடு செய்யப்பட்டதனால், இத்திட்டத்தின் செயலாக்கத்தை மேற்பார்வையிட, ஒரு தனி திட்டச் செயலாக்கப் பிரிவு ஏற்படுத்தப்பட்டு 1.8.2005 முதல் செயல்பட்டு வருகிறது.

உலக வங்கி நிதி, ஆசிய வளர்ச்சி வங்கி நிதி, பன்னாட்டு வேளாண்மை வளர்ச்சி நிதியம் அளித்துள்ள நிதி ஆகியவற்றின் மூலம் ஊரக வளர்ச்சி மற்றும் ஊராட்சித் துறையால் 13.5.2006 வரை நிறைவேற்றப்பட்ட சுனாமி புனரமைப்பு பணிகள் விவரம் கீழே கொடுக்கப்பட்டுள்ளது.

### அட்டவணை - 8 சுனாமி புனரமைப்புத் திட்டங்களின் நிதி பயன்பாடு

(ரூபாய் கோடியில்)

வ. எண்	திட்ட உட்பிரிவு விவரம்	ஊ.வ. துறை நிதி ஒதுக்கீடு	விடுவிக்கப் பட்ட நிதி	செலவினம்
1	உலக வங்கி நிதியின் கீழ் சுனாமி மறுகட்டமைப்பு அவசர காலத் திட்டம்	1350.00	16.11	0
2.	ஆசிய வளர்ச்சி வங்கி நிதியின் கீழ் சுனாமி அவசர கால உதவித் திட்டம்	301.22	22.86	4.95
3	பன்னாட்டு வேளாண்மை வளர்ச்சி நிதியத்தின் நிதியின் கீழ் சுனாமிக்குப் பின் நிலைத்த வாழ்வாதாரத் திட்டம்	283.69	0	0
	<b>மொத்தம்</b>	<b>1,934.91</b>	<b>38.97</b>	<b>4.95</b>

ஒதுக்கீடு செய்யப்பட்ட ரூ.1935 கோடியில் ரூ.5.00 கோடி மட்டுமே கடந்த சுமார் ஓராண்டு காலமாக புனரமைப்புப் பணிகளுக்காகச் செலவிடப்பட்டுள்ளது.

#### 9.1 உலக வங்கி நிதி உதவி அளிக்கும் சுனாமி மறு கட்டமைப்பு அவசர கால திட்டம் (ETRP)

சுனாமி மறு கட்டமைப்பு அவசர காலத் திட்டம் திருவள்ளூர், காஞ்சிபுரம், விழுப்புரம், கடலூர், நாகப்பட்டினம், தூத்துக்குடி, திருநெல்வேலி, மற்றும் கன்னியாகுமரி ஆகிய 8 மாவட்டங்களில் செயல்படுத்தப்படுகின்றது. இந்தத் திட்டம் 9.8.2005 முதல் 3 ஆண்டுகளுக்குச் செயல்படும். இத்திட்டத்தின் கீழ் உலக வங்கி பின்வருமாறு நிதி ஒதுக்கீடு செய்துள்ளது. இத்திட்டத்தின் முக்கிய கூறுகள் 31.07.2006 வரையிலான நிதி முன்னேற்றம் கீழே கொடுக்கப்பட்டுள்ளன.

### அட்டவணை - 9 திட்டக் கூறுகள்

(ரூபாய் கோடியில்)

வ. எண்	திட்ட உட்பிரிவு விவரம்	ஊ.வ. துறை நிதி ஒதுக்கீடு	திட்ட ஒப்புதல்	விடுவிக்கப் பட்ட நிதி	31.7.2006 வரை செலவினம்
1	வீடுகள் மறுகட்டமைப்பு	1080	0	0	0
2.	அடிப்படை வசதிகள் உருவாக்குதல்	270	67.20	30.11	0.93
3	செயலாக்க ஆதாரம்		1.03	0	0
	<b>மொத்தம்</b>	<b>1350</b>	<b>68.23</b>	<b>30.11</b>	<b>0.93</b>

உலக வங்கித் திட்டத்தின் கீழ் புதிய வீடுகள் கட்ட ரூபாய் 1080 கோடியும், குடியிருப்புகளுக்கு அடிப்படை வசதி ஏற்படுத்த ரூ.270 கோடியும் ஒதுக்கீடு செய்யப்பட்டுள்ளது. மேலும், இந்தத் திட்டத்தின் கீழ் வீடு ஒன்றிற்கு ரூபாய் 1.50 இலட்சம் மதிப்பீடு என்று நிர்ணயம் செய்யப்பட்டுள்ளது. மேற்குறிப்பிட்டுள்ள ஒரு வீட்டிற்கான மதிப்பீட்டுத் தொகையில் ரூபாய் 30,000 அடிப்படை வசதிகளுக்காக ஒதுக்கப்பட்டுள்ளது. இத்திட்டத்தின் கீழ் கட்டப்படும் வீடுகளுக்கு மட்டுமின்றி தன்னார்வத் தொண்டு நிறுவனங்கள் அவர்களது சொந்த நிதியினைக் கொண்டு புதியதாகக் கட்டி வரும் குடியிருப்புகளுக்கு இணைப்புச் சாலைகள், உட்புறச் சாலைகள், சுகாதார வசதிகள், தெருவிளக்குகள், வடிகால்கள் ஆகிய அடிப்படை வசதிகளும் செய்து தரப்படுகின்றன.

அரசின் மூலமாக இத்திட்டத்தின் கீழ் வீடுகள் ஏதும் இதுவரை கட்டித் தரப்படவில்லை. ஊரகப் பகுதிகளில், 154 குடியிருப்புகளில் கட்டப்பட்டு வரும் 20,898 வீடுகள் தன்னார்வத் தொண்டு நிறுவனங்களால் கட்டப்பட்டு வருகின்றன. இந்த அரசு உலக வங்கியிடமிருந்து வீடுகள் கட்டுவதற்காகப் பின்வரும் இரண்டு திட்டங்களின் அடிப்படையில் ஒப்புதல் கோரியுள்ளது.

1. முதலாவது, கடற்கரையிலிருந்து 200 மீட்டருக்குள் வசிக்கும், நேரிடையாக பாதிப்பு அடையாத, ஏறத்தாழ 20,000 குடும்பங்களுக்கு அவர்களது விருப்பத்திற்கேற்ப 200 மீட்டருக்கு அப்பால் குடியிருப்பு வீடுகள் கட்டித் தரும் திட்டம்.
2. இரண்டாவது திட்டமாக, கடலோர மாவட்டங்களில் வெள்ளம், புயல், சுனாமி போன்ற இயற்கைச் சீற்றங்களால் அடிக்கடி பாதிப்புக்குள்ளாகும் பகுதிகளில் குடிசை வீடுகள், பழமையான முறையில் கட்டப்பட்ட வீடுகள் போன்றவற்றில் வாழும் ஏழை, எளியோரின் குடும்பங்களுக்குப் புதிய வீடுகளைக் கட்டித் தரும் பணியாகும். இவ்வாறு கட்டப்படும் வீடுகளின் எண்ணிக்கை ஏறத்தாழ 50 ஆயிரம் இருக்கலாம் என்று எதிர்பார்க்கப்படுகிறது. இக்குடும்பங்கள் தற்போது தங்கும் இடங்களிலேயே தேவையான இடம் இருப்பின், அந்தந்த இடங்களிலேயே அனைத்து இயற்கைச் சீற்றங்களையும் தாங்கக்கூடிய உறுதியான வீடுகள் கட்டித் தரப்படும். அவ்வாறு இடம் இல்லாதிருப்பின், தேவைப்படும் நிலத்தை நில எடுப்பு செய்து வீடுகள் கட்டும் பணி தொடரப்படும்.

புதிய வீடுகளுக்கான நிலங்கள் வருவாய்த் துறையினால் கையகப்படுத்தப்பட்டு, பயனாளிகள் தேர்ந்தெடுக்கப்பட்டபின், மேற்கண்ட இரண்டு திட்டங்களுக்கு உலக வங்கியின் ஒப்புதல் பெறப்பட்டு ஊரக வளர்ச்சி மற்றும் ஊராட்சித் துறை மூலம் புதிய வீடுகள் கட்டும் பணி மேற்கொள்ளப்படும்.

பணிகளை ஆரம்பிக்கும் முன் நகர் மற்றும் ஊரமைப்புத் துறையின் ஒப்புதல், கடலோரக் கட்டுப்பாடு பகுதி ஆணைக் குழுவின் ஒப்புதல், சுற்றுப்புறச் சூழல் ஒப்புதல் பெற வேண்டுமென்று உலக வங்கி வலியுறுத்தி உள்ளது. உலக வங்கியின் கடுமையான கொள்முதல் நடைமுறைகள் திட்ட முன்னேற்றத்தில் முக்கிய தடையாக இருந்தன. இந்த அரசு சனாமி திட்டங்களுக்கு நகர் மற்றும் ஊரமைப்புத் துறையின் ஒப்புதல் பெறுவதிலிருந்து விதிகளை ஒட்டு மொத்தமாகத் தளர்த்தி அரசாணை எண் 150, வீட்டு வசதி மற்றும் நகர்புற வளர்ச்சித் துறை, நாள் 24.06.2006ல் வெளியிட்டுள்ளது. இதே போன்று பிற இரண்டு நடைமுறைகளையும் களைய அரசு துரித நடவடிக்கை எடுத்து வருகிறது. மாதிரி ஒப்பந்தப் புள்ளிப் படிவங்கள் உலக வங்கியின் ஒப்புதல் பெறாமல் நீண்ட காலமாக நிலுவையில் இருந்த நிலையினை மாற்றி, தற்பொழுது ஒப்புதல் பெறப்பட்டு அனைத்துப் பணிகளும் விரைவில் துவங்கப்பட உள்ளன.

இத்திட்டத்தின் கீழ் 09.08.2005 முதல் 13.05.2006 வரை எவ்விதச் செலவும் செய்யப்படவில்லை. எனினும் 13.5.2006-க்கு பின், சுமார் ரூபாய் 1 கோடி செலவிடப்பட்டுள்ளது. 13.05.2006-க்கு முன்பு ஒப்பளிக்கப்பட்ட பணியிடங்கள் நிரப்பப்படாமல் இருந்த நிலையை மாற்றி, தற்பொழுது பணியிடங்கள் வேகமாக நிரப்பப்பட்டு வருகின்றன.

## 9.2 ஆசிய வளர்ச்சி வங்கி நிதி உதவி அளிக்கும் சனாமி அவசர கால உதவி திட்டம் (TEAP)

இத்திட்டம், ரூ.301.22 கோடி செலவில் செயல்படுத்தப்படுகிறது. இத்திட்டம் 06.04.2005 முதல் மூன்று ஆண்டுகள் செயல்படும். இத்திட்டத்தின் கீழ் 12 கடலோர மாவட்டங்களான திருவள்ளூர், காஞ்சிபுரம், விழுப்புரம், கடலூர், நாகப்பட்டினம், திருவாரூர், தஞ்சாவூர், புதுக்கோட்டை, தூத்துக்குடி, இராமநாதபுரம், திருநெல்வேலி மற்றும் கன்னியாகுமரி ஆகிய மாவட்டங்கள் பயன்பெறும். ஆசிய வளர்ச்சி வங்கி வாழ்வாதார உதவி மற்றும் சுகாதார மேம்பாடு ஆகிய பணிகளுக்கு 100 சதவீதம் முழு மான்யமாக நிதி ஒதுக்கியுள்ளது. இத்திட்டத்தின் கூறுகளும் 31.07.2006 வரையிலான நிதித் திறனும் அட்டவணை 10 ல் கொடுக்கப்பட்டுள்ளது.

### அட்டவணை - 10

#### திட்டக் கூறுகள்

#### ரூபாய் கோடியில்

வ. எண்.	திட்ட விவரம்	ஊ.வ.துறை ஒதுக்கீடு	விடுவிக்கப் பட்ட நிதி	செலவினம் (31.07.2006 வரை)
1.	வாழ்வாதாரத் திட்டம்	190.10	69.50	8.20
2.	சுகாதாரம் திட்டம்	5.86	1.95	0.92
3.	ஊரக உள் கட்டமைப்பு வசதிகள்			
	அ. சாலை மற்றும் வடிகால் வசதி	77.06	38.50	1.17
	ஆ. பொதுக் கட்டடங்கள்	22.79	0	0
4.	நிர்வாகச் செலவினங்கள்	5.41	5.41	0.92
	<b>மொத்தம்</b>	<b>301.22</b>	<b>115.36</b>	<b>11.21</b>

சுய உதவிக் குழுக்கள் மற்றும் தனி நபர்களின் வாழ்வாதாரத்தை சீரமைப்பதற்கு வருவாய் ஈட்டக் கூடிய தொழில்களில் அவர்களை ஈடுபடுத்தி நிதி உதவி வழங்கும் பொருட்டு ரூ. 190.10 கோடி நிதி ஒதுக்கீடு செய்யப்பட்டுள்ளது. இதில் ரூ.133.49 கோடி சுழல் நிதி மற்றும் பொருளாதார உதவிக்காக ஒதுக்கீடு செய்யப்பட்டுள்ளது. திறன் மேம்பாட்டிற்காக ரூ.19 கோடி மற்றும் பொருளாதார மேம்பாட்டிற்கு உதவக்கூடிய தரச் சோதனை, தரக் கட்டுப்பாடு, போக்குவரத்து வசதிகள் உள்ளிட்ட உட்கட்டமைப்பு

வசதிகளுக்காக ரூ.38 கோடி ஒதுக்கீடு செய்யப்பட்டுள்ளது. இத்திட்டத்தில் ஏற்படுத்தப்பட்ட கட்டமைப்பு வசதிகளின் மேலாண்மை கிராம அளவிலான சுய உதவிக் குழுக்களின் கூட்டமைப்புகளிடம் ஒப்படைக்கப்படும். இத்திட்டம் மூலம் சுயஉதவிக் குழுக்களுக்கு சுழல் நிதி மான்யமாக ரூ.30,000-மும் மற்றும் வங்கிக் கடனாக ரூ.15,000-மும் வழங்கப்படும். மான்யத்துடன் கூடிய பொருளாதார கடன்களுக்கு 4 சதவீதம் வட்டி மான்யமாக வழங்கப்படும். உடல் ஊனமுற்றோர் வங்கிகள் மூலம் கடன் பெறுவதில் சிரமம் உள்ளதை கருத்தில் கொண்டு அவர்களுடைய வாழ்வாதார உதவிக்காக ரூ.10,000 முழு மான்யமாக வழங்குவது இந்த அரசின் சிறப்புத் திட்டமாகும்.

வாழ்வாதார உதவித் திட்டத்தின் கீழ் விடுவிக்கப்பட்ட ரூபாய் 5.5 கோடி நிதியில், 6.4.2005 முதல் 13.05.2006 வரை ரூபாய் 3.02 கோடி மட்டுமே செலவிடப்பட்டுள்ளது. அதற்குப் பிறகு, 31.07.2006 வரை மேலும் ரூபாய் 64 கோடி விடுவிக்கப்பட்டு ரூபாய் 5.18 கோடி செலவிடப்பட்டுள்ளது. 31.03.2007க்குள் ரூபாய் 50.00 கோடி செலவினம் மேற்கொள்ள செயல் திட்டம் வகுக்கப்பட்டுள்ளது.

சாலைகள் மற்றும் வடிகால் கூறின் கீழ் 577.09 கி.மீ. நீளமுள்ள 496 சாலைகளை 225 தொகுப்புகளாக (Packages) உள்ளடக்கி, அச்சாலைகளைத் தார்ச் சாலைகளாகவும் / சிமெண்ட் சாலைகளாகவும் மறுசீரமைக்க ரூபாய் 77.06 கோடி நிதி ஒதுக்கீடு செய்யப்பட்டுள்ளது. இதுவரை 162 தொகுப்புகளுக்கு ஒப்பந்தப்புள்ளி இறுதி செய்யப்பட்டுள்ளன. 63 தொகுப்புகளில் உள்ள பணிகளுக்கு மறு ஒப்பந்தப் புள்ளி கோரப்பட்டுள்ளது. இப்பிரிவின் கீழ் விடுவிக்கப்பட்ட ரூபாய் 10 கோடி நிதியில் 6.4.2005 முதல் 13.05.2006 வரை ரூபாய் 1.01 கோடி செலவு செய்யப்பட்டுள்ளது. அதன்பின் இத்திட்டப் பணிகளை விரைந்து நிறைவேற்ற ஏதுவாக அரசிடமிருந்து 31.07.2006 வரை ரூபாய் 28.50 கோடி நிதி கூடுதலாக விடுவிக்கப்பட்டுள்ளது. 31.03.2007 இறுதிக்குள் ரூபாய் 52.72 கோடி செலவினம் மேற்கொள்ள செயல் திட்டம் வகுக்கப்பட்டுள்ளது.

### 9.3 பன்னாட்டு வேளாண்மை வளர்ச்சி நிதியத்தின் (IFAD) நிதி உதவியுடன் சுனாமிக்குப்பின் செயல்படுத்தப்படும் நிலைத்த வாழ்வாதார திட்டம் (PTSLP)

மத்திய அரசு, பன்னாட்டு வேளாண்மை வளர்ச்சி நிதியத்துடன் 6.10.2005ல் இந்த திட்டத்திற்கான கடன் ஒப்பந்தத்தில் கையெழுத்திட்டது. இத்திட்டம் திருவள்ளூர், காஞ்சிபுரம், விழுப்புரம், கடலூர், நாகப்பட்டினம் மற்றும் கன்னியாகுமரி உள்ளிட்ட 6 கடலோர மாவட்டங்களில் செயல்படுத்தத் திட்டமிடப்பட்டுள்ளது. இத்திட்ட காலம் 8 ஆண்டுகள் ஆகும்.

இத்திட்டக் கூறுகள் பின்வருமாறு,

- அ) கடற்கரை பகுதி வள ஆதார மேலாண்மை
- ஆ) ஊரக நிதி மற்றும் இடையூறு காப்பீடு
- இ) வேலை வாய்ப்பு உருவாக்குதல் மற்றும் தொழில் திறன் பயிற்சி
- ஈ) சமுதாய அடிப்படையிலான கடல் பாதுகாப்பு மற்றும் பேரிடர் மேலாண்மை,
- உ) திட்ட மேலாண்மை

இந்த திட்டம் ரூ. 283.69 கோடி திட்ட மதிப்பீட்டில் செயல்படுத்தப்பட உள்ளது. இதில் ரூ.130.43 கோடி கடனுதவியை பன்னாட்டு வேளாண்மை வளர்ச்சி நிதியமும், ரூ.13.26 கோடியைத் தமிழக அரசின் பங்காகவும், ரூ.95.45 கோடியை வங்கிக் கடனாகவும், ரூ.44.55 கோடியைப் பயனாளிகளின் பங்காகவும் பெற்று இத்திட்டம் செயல்படுத்தப்படும்.

இத்திட்டத்தினை மாநில அளவில் செயல்படுத்தும் பொறுப்பை தமிழ்நாடு சுய உதவிக் குழுக்களின் நல சங்கத்திற்கும் (TNWS), மாவட்ட அளவில் மாவட்ட வழங்கல் விற்பனை சங்கங்கள்(DSMSs), மாவட்ட ஊரக வளர்ச்சி முகமைகள் (DRDAs) மற்றும் இதர தகுதிவாய்ந்த அமைப்புகளுக்கும் வழங்கி அரசாணை எண்.136 ஊரக வளர்ச்சித் துறை நாள் 19.10.2005ல் உத்தரவிடப்பட்டுள்ளது.

தமிழ்நாடு சுய உதவிக் குழுக்கள் நலச் சங்கம் மற்றும் மாவட்ட வழங்கல் விற்பனைச் சங்கங்களிடம் முக்கியத்துவம் வாய்ந்த இத்திட்டத்தினைச் செயல்படுத்த போதுமான அளவு திறன், அனுபவம் மற்றும் தேவையானப் பணியாளர்கள் இல்லை என இந்த அரசு கருதுகிறது. இந்த திட்டம்

ஏற்கனவே திட்டமிட்டபடி செயல்படுத்தப்படாமல் காலதாமதமாவதால் இத்திட்டத்தின் செயலாக்க அமைப்பினை மாற்றுவது இன்றியமையாததாகும்.. எனவே, இந்த திட்டத்தின் செயலாக்க அமைப்பினை மாற்றி அமைக்காவிடில், இன்னும் தொடங்கப்படாமல் உள்ள இத்திட்டம் மேலும் காலதாமதமாக நேரும். இந்நிலையில் தமிழ்நாடு மகளிர் நல மேம்பாட்டு நிறுவனம் இதுபோன்ற திட்டங்களை 17 ஆண்டுகளாக செயல்படுத்திய அனுபவம் பெற்றுள்ளது. இந்த நிறுவனம் ஏற்கனவே பன்னாட்டு வேளாண்மை வளர்ச்சி நிதியத்தின் நிதி உதவி பெற்று மகளிர் சுய உதவிக்குழுத் திட்டத்தை 1989 முதல் 1995 வரை வெற்றிகரமாக செயல்படுத்தியுள்ளது.

தமிழக அரசு, சமூக நலம் மற்றும் சத்துணவு துறையின் நிர்வாக கட்டுப்பாட்டிலிருந்த, தமிழ்நாடு மகளிர் நல மேம்பாட்டு நிறுவனத்தை 20.7.2006 முதல் ஊரக வளர்ச்சி மற்றும் ஊராட்சி துறைக்கு மாற்றியுள்ளதால், இத்திட்டத்தினைச் செயலாக்கும் பொறுப்பை தமிழ்நாடு சுய உதவிக்குழுக்களின் நல சங்கத்திற்கு பதிலாக தமிழ்நாடு மகளிர் நல மேம்பாட்டு நிறுவனத்திற்கு மாற்றிட பன்னாட்டு வேளாண்மை வளர்ச்சி நிதியத்திடம் அரசு பேச்சு வார்த்தை நடத்தி வருகிறது. இந்த திட்டம் மூன்று மாத காலத்திற்குள் செயல் வடிவம் பெறும்.

## 10. தமிழ்நாடு மகளிர் நல மேம்பாட்டு நிறுவனம்

தமிழ்நாடு மகளிர் நல மேம்பாட்டு நிறுவனம் பெண்கள் சமூக மற்றும் பொருளாதார வளர்ச்சி மற்றும் ஆற்றல் பெற வேண்டுமென்ற நோக்கத்துடன் 1983 ஆம் ஆண்டு நிறுவப்பட்டது. இந்த நிறுவனம், தொடக்கத்திலிருந்து ஜூலை 2006 வரை சமூக நலத்துறையின் நிர்வாகக் கட்டுப்பாட்டில் இருந்து வந்தது. ஊரக வளர்ச்சி மற்றும் பஞ்சாயத்து ராஜ் அரசாணை எண் 81, நாள் 20.7.2006ன் படி இந்நிறுவனம் ஊரக வளர்ச்சி மற்றும் பஞ்சாயத்து ராஜ் துறையின் நிர்வாகக் கட்டுப்பாட்டிற்கு மாற்றம் செய்யப்பட்டுள்ளது. சுய உதவிக் குழுக்களுக்கான திட்டங்களைச் செம்மையாகவும், நல்ல ஒருங்கிணைப்புடனும் செயல்படுத்த இந்த மாற்றம் செய்யப்பட்டுள்ளது.

இந்தியாவிலேயே முதல் முறையாக சுய உதவிக் குழுக்களை இந்த அரசு செப்டம்பர், 1989 ஆம் ஆண்டு செப்டம்பர் மாதம் தர்மபுரி மாவட்டத்தில் பன்னாட்டு வேளாண்மை வளர்ச்சி நிதி (IFAD) நிறுவனத்தின் நிதி உதவியுடன் அமைக்கத் தொடங்கியது. பின்பு இத்திட்டம், 1991-92 ஆம் ஆண்டு சேலம் மற்றும் தென்னாற்காடு மாவட்டங்களுக்கு விரிவுபடுத்தப் பட்டது. அதே போன்று 1992-93-ஆம் ஆண்டு இத்திட்டம் மதுரை மற்றும் இராமநாதபுரம் மாவட்டங்களுக்கு விரிவுபடுத்தப்பட்டது.

### 10.1 மகளிர் திட்டம்:

பன்னாட்டு வேளாண்மை வளர்ச்சி நிதி உதவியுடன் 1989-ஆம் ஆண்டு செயல்படுத்தப்பட்ட திட்டம் வெற்றிகரமாக நடைபெற்றதால் மிகவும் பிரசித்தி பெற்ற “மகளிர் திட்டம்” என்ற பெயரில் இந்த திட்டம் 1997-98 ஆம் ஆண்டு மாநில அரசு நிதியுடன் விழுப்புரம், தர்மபுரி (கிருஷ்ணகிரி), நாமக்கல், கடலூர், இராமநாதபுரம், மதுரை, தேனி, கரூர், விருதுநகர், சேலம், திருவாரூர், தூத்துக்குடி, வேலூர், மற்றும் திருவள்ளூர் ஆகிய மாவட்டங்களில் தொடங்கப்பட்டது.

இரண்டாம் கட்டமாக இத்திட்டம் 1998-99 ஆம் ஆண்டு திருநெல்வேலி, திருவண்ணாமலை, ஈரோடு, புதுக்கோட்டை, சிவகங்கை, நீலகிரி மற்றும் திருச்சிராப்பள்ளி ஆகிய மாவட்டங்களில் விரிவுபடுத்தப்பட்டது.

மூன்றாம் கட்டமாக இத்திட்டம் 1999-2000 ஆம் ஆண்டு, கன்னியாகுமரி, கோயம்புத்தூர், திண்டுக்கல், காஞ்சிபுரம், பெரம்பலூர் (அரியலூர்), தஞ்சாவூர் மற்றும் நாகப்பட்டினம் ஆகிய மாவட்டங்களுக்கு விரிவுபடுத்தப் பட்டது.

சென்னைக்கு இத்திட்டம் கடைசியாக 2001-02-ஆம் ஆண்டு விரிவுபடுத்தப்பட்டது.

“மகளிர் திட்டம்” அரசு சாரா நிறுவனங்கள் மற்றும் வங்கிகளின் துணையோடு செயல்படுத்தப்பட்டு வருகிறது. தமிழ்நாடு மகளிர் நல மேம்பாட்டு நிறுவனத்தின் மூலம் அங்கீகரிக்கப்பட்ட அரசு சாரா நிறுவனங்களின் உதவியுடன் இத்திட்டத்தின் கீழ் சுய உதவிக் குழுக்கள் அமைக்கப்பட்டுப் பராமரிக்கப்படுகின்றன.

## 10.2 சுய உதவிக் குழுக்கள்

ஒத்த கருத்துடைய ஏழை மகளிர் தாமாகவே முன் வந்து ஒன்று சேர்ந்து ஒரு சிறு குழு அமைப்பதே சுய உதவிக் குழுவாகும். இக்குழுவில் 12- லிருந்து 20 மகளிர் உறுப்பினராக இருக்கலாம். குழு உறுப்பினர்கள் 18 முதல் 60 வயதுடைவர்களாக இருக்க வேண்டும். குழுவில் உள்ள உறுப்பினர்களுக்கு கடன் வழங்குவதற்காக அவர்கள் அனைவரும் சேமிப்பு மூலம் பொது நிதி உருவாக்க ஏகமானதாக உடன்பட வேண்டும்.

சுய உதவிக் குழுவின் சிறப்பு அம்சம் என்பது உறுப்பினர்களிடையே சிக்கனத்தையும், வங்கியில் சேமிக்கும் பழக்கத்தையும் கொண்டு வருவது ஆகும். கந்து வட்டிக்காரர்களின் கோரப்பிடியிலிருந்து விடுபடவும், தனி நபராகச் செயல்படும் போது வங்கிகளிலிருந்து பெற இயலாத நிதி உதவியைப் பெறுவதற்கும் சுய உதவிக் குழுக்கள் சிறந்த அமைப்புகளாக பெயர் பெற்றுள்ளன.

காலம் தவறாமல் கூட்டங்கள் நடத்துதல், அதில் கட்டாயமாகக் கலந்து கொள்ளுதல் மற்றும் சேமிப்பு ஆகியவை சுய உதவிக் குழு கோட்பாட்டின் முக்கிய அம்சங்களாகும். கூட்டங்கள், வாரந்தோறும் அல்லது இரண்டு வாரங்களுக்கு ஒரு முறை, உறுப்பினர்களின் வசதிக்கு ஏற்ப நடத்தப்படுகிறது. பொதுவாக, ஒவ்வொரு சுய உதவிக் குழு உறுப்பினரும் ரூ.100/- வரை ஒரு மாதத்திற்கு சேமிக்கிறார்கள். குழுவை வழி நடத்த, உறுப்பினர்கள் அவர்களிடையே ஒரு ஊக்குநர் மற்றும் இரண்டு பிரதிநிதிகளை தேர்ந்தெடுக்கின்றனர். ஊக்குநரின் தலையாய பணி குழுவை வழி நடத்திச் செல்வதும், குழுவின் பதிவேடுகளை பராமரிப்பதுமாகும். ஊக்குநருக்கு உதவி செல்வது, குழுவின் கணக்குகளை பராமரிப்பது மற்றும் வங்கிக்கு செல்வது ஆகிய பணிகளை பிரதிநிதிகள் மேற்கொள்கின்றனர்.

சுய உதவிக் குழுவின் வெற்றிக்கான முழு முதல் காரணம் – இப்பெண்கள் தாம் பெறுகின்ற கடனை சரியான முறையில் திரும்பச் செலுத்துவதுதான். இதுவே இக்குழுக்களின் வெற்றியின் ரகசியம். குழுக்கள் 98 விழுக்காடு கடன்களைத் திரும்பிச் செலுத்தியுள்ளன. சுய உதவிக் குழு உறுப்பினர்கள் தங்களுடைய ஒருங்கிணைந்த திறமைகளையும், ஆற்றலையும் பயன்படுத்தி தாங்கள் பெற்ற கடனை சிறந்த முறையில் பயன்படுத்தி குறிப்பிட்ட காலத்திற்குள் திரும்ப செலுத்துகின்றனர்.

## 10.3 திறன் வளர்த்தல்

சுய உதவிக் குழுக்கள் துவங்கப்பட்டபின் அவை திறம்பட செயல்படுவதற்கு, அக்குழுக்களின் திறன்கள் மேம்படுத்தப்பட வேண்டும். எனவே, குழுக்களின் அடிப்படைப் பயிற்சிகளான, குழு உறுப்பினர் பயிற்சி மற்றும் ஊக்குநர் பிரதிநிதி பயிற்சிகள், குழு ஆரம்பித்து 6 மாத காலத்திற்குள் அளிக்கப்படுகின்றன.

### 10.3.1 குழு உறுப்பினர் பயிற்சி

குழுவின் அனைத்து உறுப்பினர்களுக்கும் இப்பயிற்சி 4 நாட்களில் 4 பாடத்திட்டங்களாக அளிக்கப்படுகின்றது. இப்பயிற்சியின் முக்கிய நோக்கமே, உறுப்பினர்களிடையே மறைந்துள்ள திறன்களை வெளிக் கொணர்வது ஆகும். 2005-2006-ம் ஆண்டில் இப்பயிற்சிக்காலம் 2 நாட்களில் 2 பாடத்திட்டங்களாக குறைக்கப்பட்டது.

### 10.3.2 ஊக்குநர் மற்றும் பிரதிநிதி பயிற்சி:

ஒவ்வொரு குழு ஊக்குநருக்கும் மற்றும் குழுவினரின் ஒரு பிரதிநிதிக்கும் இப்பயிற்சி 6 நாட்களில் 3 பாடத்திட்டங்களாக அளிக்கப்படுகிறது. 2005-2006-ல் இப்பயிற்சியானது 3 நாட்களில் 3 பாடத்திட்டங்களாக குறைக்கப்பட்டது. குழுவை வழி நடத்திச் செல்லும் பண்பு, குழுவாக செயல்படும் திறன், பதிவேடுகளை பராமரிக்கும் திறன் ஆகிய திறன்களை மேம்படுத்துவதே இப்பயிற்சியின் முக்கிய நோக்கமாகும்.

## 10.4 தரமதிப்பீடு

சுய உதவிக் குழுக்கள் ஆரம்பித்த 6 மாதங்களுக்குப் பிறகு தரமதிப்பீடு செய்ய தகுதியுடையவர் ஆவர். தரமதிப்பீடு என்பது சுய உதவிக் குழுக்களின் கடன் பெறும் தகுதியை நிர்ணயம் செய்ய உதவும் அளவுகோல் ஆகும். தரமதிப்பீட்டு குழுவில் இடம் பெறும் உறுப்பினர்கள்:

1. மகளிர் திட்ட உதவித் திட்ட அலுவலர்
2. ஊரக வளர்ச்சித் துறை அலுவலர்
3. வங்கியாளர்
4. அரசு சாரா நிறுவன பிரதிநிதி

தொடர்ந்து சேமித்தல், குழுக் கூட்டங்களின் எண்ணிக்கை, பதிவேடுகளை நல்ல முறையில் பராமரித்தல், உட்கடன் வாங்குதல், கடனைத் திருப்பிச் செலுத்துதல் ஆகியவை தர மதிப்பீட்டில் கருத்தில் கொள்ளப்படும் முக்கிய காரணிகளாகும்.

தரமதிப்பீட்டில் தேர்வு பெற்ற குழுக்கள் கடன் இணைப்பு பெற தகுதி அடைகிறார்கள். இவர்களுக்கு எஸ்.ஜி.எஸ்.ஓய், தாட்கோ ஆகிய திட்டங்களின் கீழ் சுழல் நிதி அல்லது வங்கிகளில் நேரடிக் கடன் வழங்கப்படுகிறது. ஆறு மாதங்களுக்குப் பின்னர் தொழில் கடன் பெற விரும்பும் குழுக்களுக்கு அவர்களின் தகுதியை நிர்ணயம் செய்ய இரண்டாவது தரமதிப்பீடு செய்யப்படுகிறது. இரண்டாவது தரமதிப்பீட்டில் தேர்வு பெற்ற குழுக்களுக்கு, தொழில் கடன் எஸ்.ஜி.எஸ்.ஓய், தாட்கோ ஆகிய திட்டங்களின் கீழ் மான்யம் வங்கிக் கடனுடன் சேர்த்து வழங்கப்படுகிறது.

### 10.5 அரசு சாரா நிறுவனங்கள்:

மகளிர் திட்டத்தில் சுய உதவிக் குழுக்களை உருவாக்கி, அவர்களுக்கு பயிற்சி அளிப்பது மற்றும் பராமரிப்பது தன்னார்வத் தொண்டு நிறுவனங்களின் பணி ஆகும். மகளிர் திட்டத்தில் இணைந்து செயல்பட விரும்பும் தன்னார்வத் தொண்டு நிறுவனங்கள் வரையறுக்கப்பட்ட விதிமுறைகளின்படி தேர்ந்தெடுக்கப்படுகின்றன.

100 மகளிர் சுய உதவிக் குழுக்களை உருவாக்குவது, குறைந்தபட்சம் மூன்று ஆண்டுகள் சிறப்பான செயல்பாடு போன்றவை தொண்டு நிறுவனங்களைத் தேர்ந்தெடுப்பதற்கான விதிமுறைகளாக வகுக்கப்பட்டிருந்தன. இந்த வரைமுறைகள் 50 சுய உதவி குழுக்கள் மற்றும் ஓராண்டு சிறப்பான செயல்பாடு என்று ஜூலை 2005-ல் தளர்த்தப்பட்டது. தொண்டு நிறுவனங்களை தேர்வு செய்வதற்கு, முன்பு பின்பற்றப்பட்ட விதிமுறைகளை மீண்டும் கொண்டு வந்து, தரமான மகளிர் சுய உதவிக் குழுக்களை உருவாக்க திட்டமிடப்பட்டுள்ளது. தற்சமயம் 638 தொண்டு நிறுவனங்கள் மகளிர் திட்டத்தில் இணைந்து செயல்படுகின்றன.

### 10.6 சுய உதவிக் குழுக்களின் தற்போதைய நிலை:

1989 ஆம் ஆண்டில் ஒரு சிறு விதையாக விதைக்கப்பட்ட சுய உதவிக் குழு இயக்கம் ஆல் போல் தழைத்து தமிழகத்தின் எல்லாத் திசைகளிலும் பரவியிருக்கின்றது. 30.06.2006 அன்று நிலவரப்படி தமிழ்நாட்டில் 3,19,713 மகளிர் சுய உதவிக் குழுக்கள் மகளிர் திட்டத்தின் கீழ் செயல்பட்டு வருகின்றன. இந்தத் தேதியில் சுய உதவிக் குழுக்களின் விவரம் அட்டவணை-11ல் கொடுக்கப்பட்டுள்ளது.

#### அட்டவணை -11

#### சுய உதவிக் குழுக்களின் விவரம்

மொத்த சுய உதவிக் குழுக்கள்	3,19,713
மொத்த குழு உறுப்பினர்கள் (இலட்சத்தில்)	51.68
கிராமப்புற குழுக்கள் எண்ணிக்கை	2,62,270
கிராமப்புற குழு உறுப்பினர்கள் எண்ணிக்கை	42,68,195

நகர்ப்புற குழுக்கள் எண்ணிக்கை	57,443
நகர்ப்புற குழு உறுப்பினர்கள் எண்ணிக்கை	9,00,067
மொத்த சேமிப்பு (ரூ. கோடியில்)	<b>1127.89</b>
தரமதிப்பீட்டில் தேர்ச்சி பெற்ற குழுக்கள்	2,50,678
கடனுதவி பெற்ற குழுக்கள்	2,29,562
வழங்கப்பட்ட கடன் தொகை (ரூ. கோடியில்)	<b>1837.61</b>

## 10.7 பஞ்சாயத்து அளவிலான கூட்டமைப்பு:

மகளிர் திட்டத்தின் கீழ் பஞ்சாயத்து அளவில் சுய உதவிக் குழுக்களின் கூட்டமைப்பினை ஏற்படுத்தி வழிவகை செய்யப்பட்டுள்ளது. பஞ்சாயத்து அளவிலான கூட்டமைப்பில் சம்மந்தப்பட்ட ஊராட்சியில் இயங்கிவரும் சுய உதவிக் குழுக்களிலிருந்து குழு ஒன்றுக்கு 2 உறுப்பினர்கள் வீதம் அங்கம் வகிப்பார். பஞ்சாயத்து அளவிலான கூட்டமைப்பு சுய உதவிக் குழுக்களுக்கு அவர்களின் அனுபவங்களைப் பகிர்ந்து கொள்வதற்கும், குறைகளை வெளிப்படுத்துவதற்கும் ஒரு களமாகச் செயல்படும். ஒரு சுய உதவிக் குழு தனியாகச் சாதிக்க முடியாததை ஒரு கூட்டமைப்பில் இணைந்து ஆற்றல்களையும், வளங்களையும் ஒருங்கிணைப்பதின் மூலம் சாதிக்கலாம். பொருட்கள் கொள்முதல் செய்வதிலும், உற்பத்தி செய்யப்பட்ட பொருட்களை விற்பனை செய்வதிலும் கூட்டமைப்புகள் பயனுள்ள முறையில் காரியமாற்றலாம். கூட்டமைப்புகள் ஊராட்சியில் புதிய சுய உதவிக் குழுக்களை அமைத்து, பயிற்சிகள் வழங்கலாம். மேலும் அவற்றை பராமரிக்கும் பணியையும் மேற்கொள்ளலாம். கூட்டமைப்புகளை வலுப்படுத்துவதன் மூலம் தான் சுய உதவிக் குழுக்கள் வருங்காலங்களில் நிலைத்த தன்மை அடைய இயலும்.

2002 ஆம் ஆண்டிலேயே ஊராட்சி அளவிலான கூட்டமைப்புகள் அமைக்க அரசாணை வழங்கப்பட்டிருந்தும், 12263 ஊராட்சி அளவிலான கூட்டமைப்புகள் அமைக்கப்பட்டிருந்தும், ஊராட்சி அளவிலான கூட்டமைப்பு உறுப்பினர்களுக்கு அவர்களது பொறுப்புகள் மற்றும் கடமைகளை உணர்த்தும் வண்ணம் முறையானப் பயிற்சி அளிக்கவில்லை. இந்த அரசு, ஊராட்சி அளவிலான கூட்டமைப்புகளை வலுப்படுத்தி, அவற்றை சுய உதவிக் குழுக்களின் தேவைகளை நிறைவு செய்யும் துடிப்புள்ள மக்கள் இயக்கமாக மாற்ற கூட்டமைப்பின் நிர்வாகிகளுக்கு 2006-07 ஆம் ஆண்டில் பயிற்சி அளிக்கவும், அவர்களுக்கு பொறுப்புகள் வழங்கவும் திட்டமிட்டுள்ளது.

## 10.8 தொழில் முனைவோர் மேம்பாட்டுப் பயிற்சி:

சுய உதவிக் குழு மகளிரை பல்வேறு தொழில் வாய்ப்புகளுக்கு அறிமுகப்படுத்தவும், அவர்கள் தொழில் தொடங்க ஊக்குவிக்கவும் தமிழ்நாடு மகளிர் நல மேம்பாட்டு நிறுவனத்தால் தொழில் முனைவோர் மேம்பாட்டுப் பயிற்சி நடத்தப்படுகிறது. இத்திட்டத்தைச் செயல்படுத்தும் முன்னோடி நிறுவனமான தமிழ்நாடு மகளிர் நல மேம்பாட்டு நிறுவனம் பிற அரசுத் துறை நிறுவனங்களான தாட்கோ, ஊரக வளர்ச்சித் துறை, குடிசைப் பகுதி மாற்று வாரியம், வேளாண்மைத் துறை, தொழில் மற்றும் வணிகத் துறை, பிற்படுத்தப்பட்டோர் மிகவும் பிற்படுத்தப்பட்டோர் மற்றும் சிறுபான்மையினர் நலத்துறை, பட்டு வளர்ச்சித் துறை போன்றவற்றுடன் ஒருங்கிணைந்து செயல்பட்டு 31.03.06 வரை 6,34,991 பெண்களுக்கு தொழில் முனைவோர் மேம்பாட்டு பயிற்சி அளித்துள்ளது. இதில் மகளிர் மேம்பாட்டு நிறுவனம் மட்டும் 1,14,747 பெண்களுக்கு பயிற்சி அளித்துள்ளது. 2006-07 ஆம் ஆண்டில் இத்திட்டத்தை வலுப்படுத்தி 22,000 மகளிருக்கு, பயிற்சி அளிக்க உத்தேசிக்கப்பட்டுள்ளது.

## 10.9 திறன் மற்றும் திறன் மேம்பாட்டுப் பயிற்சி:

சுய உதவிக் குழுவில் உள்ள பெண்கள் வருமானம் தரும் பொருளாதார ரீதியானத் தொழில்களைச் சுயமாக துவங்க ஏதுவாக திறன் மற்றும் திறன் மேம்பாட்டுப் பயிற்சி தமிழ்நாடு மகளிர் நல மேம்பாட்டு நிறுவனத்தின் மூலம் வழங்கப்பட்டு வருகிறது. பயிற்சிக் காலமும் பயிற்சிக்கான செலவினமும் உறுப்பினர்களால் தேர்ந்தெடுக்கப்படும் தொழில் தன்மையை பொறுத்ததாகும். மார்ச் 2006 வரையிலும் 60957 பெண்களுக்கு திறன் பயிற்சி வழங்கப்பட்டுள்ளது. 2006-2007 ஆம் ஆண்டில் 23,000 மகளிருக்கு இப்பயிற்சியை வழங்கத் திட்டமிடப்பட்டுள்ளது.

## 10.10 சுய உதவிக் குழுக்களின் தாக்கம்:

மகளிர் திட்டத்தின் ஆதார நடவடிக்கைகளான மகளிர் சுய உதவிக் குழுக்கள் அமைத்தல், அடிப்படைப் பயிற்சி மற்றும் திறன் வளர்த்தல் போன்றவை குறிப்பிடத்தக்க அளவில் மகளிரின் குறிப்பாக ஊரக மகளிரின் சமூக நிலையை உயர்த்தி உள்ளது. சுய உதவிக் குழு இயக்கம் பின்வரும் மாற்றங்களை கொண்டு வந்துள்ளது.

- அரசு நலத் திட்டங்கள் பற்றி ஏழைப் பெண்களிடையே விழிப்புணர்வு
- சாதி சமயம் போன்ற சமூகத் தடைகளைத் தகர்த்து பெண்கள் ஒருங்கிணைந்துள்ளனர்.
- சுய உதவிக் குழுவில் உள்ளப் பெண்களின் தன்னம்பிக்கை உயர்ந்துள்ளது.
- தொடர்புத் திறனில் முன்னேற்றம்.
- கிராம சபா மற்றும் உள்ளாட்சி அமைப்புகளில் தீவிரப் பங்கேற்பு.
- கிராம அளவில் பிரச்சனைகளுக்கான தீர்வு காணுதல்
- வங்கி மற்றும் பிற இடங்களுக்குச் செல்வதில் சிறந்த விழிப்புணர்வு
- கந்துவட்டி முறை ஒழிக்கப்பட்டுள்ளது.
- 2001-ஆம் ஆண்டு நடைபெற்ற உள்ளாட்சித் தேர்தலில் சுய உதவிக் குழு மகளிர் பெருமளவில் பங்கேற்று , 2597 பேர் வெற்றி பெற்றுள்ளனர்.

சுய உதவிக் குழு இயக்கம் ஏழைப் பெண்களிடையே நல்ல பொருளாதார முன்னேற்றத்தை ஏற்படுத்தியுள்ளது. தற்போது சுய உதவிக் குழுக்களில் உள்ள பெண்கள் பலவகையான தொழில்களில் வெற்றிகரமாக ஈடுபட்டுள்ளனர். 452 பொது விநியோக கடைகள் சுய உதவிக் குழுக்களால் நடத்தப்படுகின்றன. கல்குவாரி, கூடியர் சர்வீஸ், மினி பஸ், ஆட்டோ ஓட்டுதல், சிற்றுண்டி சாலை நடத்துதல், பேப்பர் கோப்பைகள் தயாரிப்பு, இன்டர்நெட் தகவல் மையங்கள், இயற்கை உரம் தயாரிப்பு, சணல் பைகள் தயாரிப்பு, ஆயத்த ஆடை தயாரிப்பு. குறைந்த விலையில் சுகாதாரமான நாப்கின்கள் தயாரிப்பு போன்ற பல்வேறு வருமானம் ஈட்டும் தொழில்களை சுய உதவிக் குழு பெண்கள் செய்து வருகின்றனர்.

## 10.11 சுய உதவிக் குழுக்களின் தரம்

மகளிர் திட்டத்தின் மூலமாக முறையாக வழங்கப்பட்ட பயிற்சியே, சுய உதவிக் குழு மகளிரை பண்பட்டவர்களாகவும், திறன் வாய்ந்தவர்களாகவும் மாற்றி அவர்களது சமூக மற்றும் பொருளாதார நிலையில் பெருமளவிற்கு உயர்வைத் தந்துள்ளது. இந்நிலையில் 2002-ஆம் ஆண்டு மகளிர் திட்டத்தில் பின்வரும் மாற்றங்கள் கொண்டுவரப்பட்டன.

- சுய உதவிக் குழு உறுப்பினருக்கு பயிற்சியின் போது நாளொன்றுக்கு வழங்கப்பட்டு வந்த பயிற்சித் தொகை (தினசரி ஊதிய இழப்பை ஈடுகட்டும் வகையில்) ரூ.45-லிருந்து ரூ.7.50 ஆக குறைக்கப்பட்டது.
- அரசு சாரா நிறுவனங்களுக்கு, வழங்கப்பட்டு வந்த குழு அமைப்புத் தொகை மற்றும் குழு பராமரிப்பு தொகை கணிசமாக குறைக்கப்பட்டது.
- ஒவ்வொரு மாவட்டத்திலும் பணியாற்றிய உதவித் திட்ட அலுவலர்கள் 6 பேர் என்பது 3 பேராகக் குறைக்கப்பட்டது.

சுய உதவிக் குழு உறுப்பினர்களுக்கான பயிற்சித் தொகை வெகுவாகக் குறைக்கப்பட்டதால், பயிற்சிகளுக்கு சுய உதவிக் குழு உறுப்பினர்களின் வருகை குறைந்தது. மறு சீரமைப்பிற்குப் பின் 30 சதவீதம் உறுப்பினர்களே சுய உதவிக் குழு உறுப்பினர் பயிற்சியின் 4 பாடத்திட்டங்களிலும் பங்கேற்றுள்ளனர்.

2005-06 ஆம் ஆண்டில் 7 மாதக் குறைந்த இடைவெளியில் தமிழ்நாடு மகளிர் நல மேம்பாட்டு நிறுவனத்தின் மூலம் 1,15,000 குழுக்களும், ஊரக வளர்ச்சி முகமைகள் மூலம் 60,000 குழுக்களும் மற்றும் வேளாண்மைத் துறை மூலம் 25,000 குழுக்களும் ஆக மொத்தம் 2 லட்சம் சுய உதவிக் குழுக்களை அமைக்க அரசாணை வழங்கப்பட்டது.

குறுகிய கால இடைவெளியில் அதிக எண்ணிக்கையிலான சுய உதவிக் குழுக்கள் உருவாக்கப் பட்டதால், புதிய சுய உதவிக் குழுக்களுக்குப் போதுமான பயிற்சிகள் வழங்க இயலவில்லை. 1,20,000 மகளிர் சுய உதவிக் குழுக்களுக்கு (வட்டார வளர்ச்சி அலுவலர்களால் ஏற்படுத்தப்பட்ட குழுக்களையும் சேர்த்து ) அடிப்படைப் பயிற்சிகள் வழங்கப்படவில்லை. 1,29,000 சுய உதவிக் குழுக்கள் தரமதிப்பீட்டிற்கு தகுதிப்பெறவில்லை.

இந்த அரசு குழுக்களின் எண்ணிக்கையை விட தரத்திற்கு அதிக முக்கியத்துவம் அளிக்க திட்டமிட்டுள்ளது. 2005-2006-ஆம் ஆண்டு மிகவும் குறுகிய காலத்தில் அதிக அளவில் சுய உதவிக் குழுக்கள் அமைக்கப்பட்டதால் ஏற்பட்டுள்ள பிரச்சினைகளுக்குத் தீர்வு காண அரசு முடிவு செய்துள்ளது. இந்த நிதி ஆண்டிலிருந்து சுய உதவிக் குழு உறுப்பினர்களுக்குப் பயிற்சித் தொகை முன்பு வழங்கப்பட்டது போல நாளொன்றுக்கு ரூ.45- ஆக வழங்கப்பட உள்ளது. 2005-2006ம் ஆண்டில் புதிதாக அமைக்கப்பட்ட 2 இலட்சம் சுய உதவிக் குழுக்களின் பயிற்சித் தேவைகளை ஆராய்ந்து, இக்குழுக்களை வலுப்படுத்துவதற்குத் தேவையான பயிற்சிகள் வழங்கப்பட உள்ளன.

## 10. 12 2006-2007 ஆம் ஆண்டில் முன்னுரிமை அளிக்கப்படவுள்ள பணிகள்

- அடுத்த 5 ஆண்டுகளுக்குள் சுய உதவிக்குழு இயக்கத்திலுள்ள மகளிர் எண்ணிக்கை 1 கோடியாக உயர்த்தப்படும். இதில் சிறுபான்மையினர், தாழ்த்தப்பட்ட / மலை ஜாதியினர் மற்றும் நகர்ப்புற குடிசைப் பகுதியிலுள்ள மகளிரை சேர்ப்பதற்கு சிறப்பு கவனம் செலுத்தப்படும். 2006-07 ஆம் ஆண்டில் 25 ஆயிரம் புதிய சுய உதவிக் குழுக்கள் உருவாக்கப்படும்.
- பஞ்சாயத்து அளவிலான கூட்டமைப்புகளின் நிர்வாகிகளுக்கு அவர்களது பங்கு மற்றும் பொறுப்புகள் குறித்து பயிற்சி அளித்து, கூட்டமைப்புகள் வலுப்படுத்தப்படும்.
- சுய உதவிக் குழு உறுப்பினர் பயிற்சி, ஊக்குதர் மற்றும் பிரதிநிதிப் பயிற்சி ஆகிய பயிற்சிகளின் போது வழங்கப்பட்ட பயிற்சித் தொகையை நாளொன்றுக்கு ரூ.7.50-லிருந்து ரூ.45-ஆக உயர்த்தி உறுப்பினர்களுக்கு வழங்கப்படும்.
- சுய உதவிக் குழுக்கள் தயாரித்த பொருட்களின் விற்பனையை உயர்த்த தேசிய, மாநில, மண்டல மற்றும் மாவட்ட அளவில் அரசுத் துறைகள் நடத்தும் விற்பனைக் கண்காட்சி/ பொருட்காட்சிகளில் சுய உதவிக் குழுக்களைப் பங்கேற்கச் செய்தல் போன்ற வசதிகள் செய்யப்படும்.

- சுய உதவிக் குழுக்கள் உற்பத்தி செய்த பொருட்களைச் சந்தைப்படுத்த, வாகனம், இயந்திரங்கள் போன்ற உட்கட்டமைப்பு வசதிகள் ஏற்படுத்த ரூ.10 இலட்சம் ஒவ்வொரு மாவட்டத்திற்கும் வழங்கப்படும்.
- 10,000 இளைஞர் குழுக்கள் அமைக்கப்பட்டு, மகளிர் சுய உதவிக் குழுக்களுக்கு வழங்குவது போல், ரூபாய் 10 கோடியில் அனைத்து உதவிகளும் வழங்கப்படும்.
- அரவானிகளுக்கென சிறப்பு சுய உதவிக் குழுக்கள் அமைக்கப்படும்.
- 22,000 மகளிருக்கு தொழில் முனைவோர் மேம்பாட்டு பயிற்சி ரூ.88 இலட்சம் செலவில் வழங்கப்படும்.
- 23,000 மகளிருக்கு தொழில் பயிற்சி ரூ.350 இலட்சம் செலவில் வழங்கப்படும்.

8 ஆண்டுகளில் செயல்படுத்தப்பட உள்ள சுனாமிக்குப் பின் நிலைத்த வாழ்வாதாரத் திட்டத்தைச் செயல்படுத்தும் பொறுப்பை தமிழ்நாடு சுய உதவிக் குழுக்கள் நலச் சங்கத்திடமிருந்து இந்நிறுவனத்திற்கு மாற்றுவதற்குப் பன்னாட்டு வேளாண்மை வளர்ச்சி நிதியத்துடன் பேச்சு வார்த்தை நடைபெற்று வருகிறது.

### 10.13 முற்றம்

தமிழ்நாடு மகளிர் நல மேம்பாட்டு நிறுவனம் “முற்றம்” என்ற சங்கத்தைப் பதிவு செய்து, இதன் மூலம் “முற்றம்” என்ற மாத இதழ் பிரதி மாதமும் வெளியிட்டு வருகிறது. இதன் முக்கிய நோக்கம் சுய உதவிக் குழு மகளிர் முன்னேற்றம் மற்றும் செயல்பாடு குறித்த விவரங்களைச் சேகரித்து மாநிலம் முழுவதும் சென்றடையச் செய்வதாகும்.

தற்பொழுது ஒவ்வொரு மாதமும் 1,10,000 பிரதிகள் அச்சிடப்பட்டு, வெளியிடப்படுகிறது.

### 10.14 தமிழ்நாடு மாநில தன்னார்வத் தொண்டு நிறுவனம் மற்றும் தன்னார்வலர்கள் ஆதார மையம் (டி.என்.வி.ஆர்.சி.)

2001 ஆம் ஆண்டில், தமிழ்நாடு மகளிர் நல மேம்பாட்டு நிறுவனம், தமிழ்நாடு மாநில தன்னார்வத் தொண்டு நிறுவனம் மற்றும் தன்னார்வலர்கள் வள ஆதார மையத்தினை அரசு சார்ந்த, அரசு சாரா மற்றும் சமூகம் சார்ந்த நிறுவனங்களின் திறன்களை மேம்படுத்துவதற்காக உருவாக்கியது. 2006 – 2007-ஆம் ஆண்டில் இந்நிறுவனம் பலவிதமான பயிற்சிகள் மற்றும் பணிப்பட்டறைகள் மூலம் சுய உதவிக் குழுக்கள் கூட்டமைப்பு போன்ற சமுதாய அமைப்புகள் மற்றும் தொண்டு நிறுவனங்களின் திறன்களை மேம்படுத்த திட்டமிட்டுள்ளது.

### 10.15.உலக வங்கி உதவி பெறும் தமிழ் நாடு ஆற்றலளிப்பு மற்றும் வறுமைக் குறைப்புத் திட்டம்

தமிழக அரசு பல்வேறு நலத்திட்டங்களை செயல்படுத்துவதன் மூலம் வறுமை மற்றும் சமூக ஏற்றத் தாழ்வுகளை மாற்ற உறுதி பூண்டுள்ளது. மகளிர் திட்டம் மற்றும் பிற திட்டங்கள் ஏழைகளை ஒருங்கிணைத்து சுய உதவிக் குழுக்களாக அமைப்பதில் வெற்றிபெற்றிருப்பினும், பின்வரும் நிலைகளை எய்துவதற்கு அதிக அளவில் முயற்சிகள் தேவைப்படுகின்றன

- ஏழை, எளியோர் மற்றும் நலிவுற்றோரை அரசுத் திட்டங்கள் சென்றடைதல்

- தற்போதுள்ள சுய உதவிக் குழுக்களைப் பலப்படுத்தி, அவர்களின் திறன் மற்றும் வளங்களை வலுப்படுத்துவதன் மூலம் அவர்களைத் தன்னிறைவு பெற்றவர்களாகவும், தன்னம்பிக்கை மிகுந்தவர்களாகவும் ஆக்குதல்.
- சுய உதவிக்குழு உறுப்பினர்களுக்குத் தேவைப்படும் நிதி ஆதாரங்களையும், வியாபாரத் தொடர்புகளையும் ஏற்படுத்தி வாழ்வாதாரம் மற்றும் பொருளாதார வளத்தினை மேம்படுத்துவதன் மூலம் அவர்களது வருமானத்தை உயர்த்துதல்.
- சுய உதவிக் குழுக்களுக்கும் ஊராட்சி மன்றங்களுக்கும் இடையே வலுவான தொடர்புகளை ஏற்படுத்துதல்

மேற்கண்ட நோக்கங்களை மனதில் கொண்டும், மகளிர் திட்டம் ஏற்படுத்தியுள்ள வலுவான அடித்தளத்தை கொண்டும், தமிழ்நாடு ஆற்றலளிப்பு மற்றும் வறுமைக் குறைப்புத் திட்டம் வடிவமைக்கப்பட்டு உலக வங்கியின் நிதி உதவிக்காக அனுப்பப்பட்டது. உலக வங்கி இத்திட்டத்திற்கு 2005-ஆம் ஆண்டு அனுமதி அளித்தது. ஆறு வருட காலம் செயல்படுத்தப்படும் இத்திட்டத்தின் மொத்த நிதி ஒதுக்கீடு ரூபாய் 717 கோடிகளாகும்.

மக்களே செயல்படுத்தும் வண்ணம் அமைந்துள்ள இத்திட்டம், மகளிர் திட்டத்தின்கீழ் குழுக்கள் உருவாக்குதல் மற்றும் சமூக ஆற்றலளிப்பு போன்றக் குறிக்கோள்களிலிருந்து மாறுபட்டு, ஏழை எளிய மக்களின் பொருளாதார முன்னேற்றத்திற்கும், வாழ்வாதார மேம்பாட்டிற்கும் முக்கியத்துவம் அளிக்கிறது. இத்திட்டத்தின் இலக்கு ஏழை எளிய குடும்பங்கள், மிகவும் நலிவுற்றோர், ஒதுக்கப்பட்ட பிரிவினர் மற்றும் ஊனமுற்றோர் ஆவர். இத்திட்டத்தில் பயன்பெறுவோர் மக்கள் பங்கேற்புடன் கூடிய ஆய்வு மூலம் கண்டறியப்படுகின்றனர்.

### 10.15.1 இத்திட்டத்தின் சிறப்பம்சங்கள்

- மக்களே செயல்படுத்துதல் என்ற அணுகு முறையை அடிப்படையாக கொண்டு மக்களே தங்களுக்குத் தேவையான திட்டங்களை முடிவு செய்து, திட்டமிட்டுச் செயல்படுத்துவது.
- மிகவும் நலிவுற்றோர் மற்றும் உடல் ஊனமுற்றோருக்கு சிறப்பு கவனம்.
- ஏற்கனவே உள்ள சுய உதவிக் குழுக்களுக்கு உதவி மற்றும் விடுபட்ட ஏழை மக்களைக் கொண்டு புதிதாகக் குழுக்கள் அமைத்தல்.
- சுய உதவிக் குழுக்களுக்கு தேவைப்படும் தொழில்நுட்ப உதவிகளைத் தொடர்ந்து அளிப்பது (சிறன் வளர்ப்பு, விற்பனை, தொழில் நுட்பம்) மற்றும் வியாபார இணைப்புகளை ஏற்படுத்துவது
- நிலைத்ததன்மைக்காக கூட்டமைப்புகளை உருவாக்குவதல்.
- ஒவ்வொரு 10-15 ஊராட்சிகளுக்கும் 5 ஒருங்கிணைப்பாளர்கள் கொண்ட அணி திட்டப்பணிகளில் மக்களுக்கு தொடர்ந்து உதவி புரிவார்கள்.
- ஊராட்சிகளுக்கு ஊக்க நிதி அளிப்பதன் மூலம் அவர்களையும் திட்டத்தில் ஈடுபடுத்துவது.
- ஒவ்வொரு ஊராட்சியிலும் ஏழைப் பெண்களைக் கொண்ட சுய உதவிக் குழுக்களிலிருந்து பிரதிநிதிகள் தேர்ந்தெடுக்கப்பட்டு கிராம வறுமைக் குறைப்புச் சங்கம் என்ற அமைப்பு ஊராட்சித் தலைவர் தலைமையில் அமைக்கப்பட்டு திட்டம் செயல்படுத்தப்படும்.

இத்திட்டம் மகளிர் திட்டத்திலிருந்து பின்வரும் இனங்களில் வேறுபட்டுள்ளது.-

- மக்களே முடிவெடுத்துச் செயல்படுத்துவது
- திட்ட நிதியை நேரடியாக கிராம மக்களே கையாளுவது
- தன்னார்வத் தொண்டு நிறுவனங்களின் மூலம் அல்லாது திட்டப் பணியாளர்களின் உதவியுடன் மக்களே செயல்படுத்துவது
- கிராம பஞ்சாயத்துகளுக்கு ஊக்க நிதி அளிப்பதன் மூலம் அவர்களையும் திட்ட பணிகளில் ஈடுபடுத்துவது.
- தொழில் திறன்களை வளர்த்து, வியாபாரத் தொடர்பை ஏற்படுத்தி, ஏழை எளிய மக்களின் வாழ்வாதாரம் மற்றும் பொருளாதார வளத்தினை மேம்படுத்துவது
- ஏழைப் பெண்கள் மட்டுமின்றி நலிந்தோர், ஊனமுற்றோர் மற்றும் பழங்குடியினர் ஆகியோருக்கு சிறப்புக் கவனம்

### 10.15.2 திட்ட செயலாக்க பகுதிகள்

இத்திட்டம் மிகவும் பின் தங்கிய 70 வட்டாரங்களை உள்ளடக்கிய 15 மாவட்டங்களில் உள்ள 2,432 ஊராட்சிகளில் செயல்படுத்தப்படும். இத் திட்டம் செயல்படுத்தப்படவுள்ள மாவட்டங்களும், வட்டாரங்களும் கீழ்க்கண்ட அடிப்படையில் தேர்ந்தெடுக்கப்பட்டுள்ளன.

- 1991-ஆம் ஆண்டு மக்கள் தொகை கணக்கெடுப்பின்படி வட்டாரங்களில் வசிக்கும் ஆதிதிராவிட மற்றும் பழங்குடி மக்களின் எண்ணிக்கைக்கு 50 விழுக்காடு மதிப்பு.
- அவ்வட்டாரங்களில் வறுமைக் கோட்டிற்குக் கீழுள்ள மக்களின் எண்ணிக்கைக்கு 50 விழுக்காடு மதிப்பு.

### 10.15.3 திட்டச் செயலாக்க அமைப்புகள்

இத்திட்டத்தினைச் செயல்படுத்துவதற்கானத் திட்டச் செயலாக்க அமைப்புகள் பின்வருமாறு :

- மாநில அளவிலான சங்கம்
- மாவட்ட அளவிலான சங்கங்கள்
- 10 - 15 ஊராட்சிகளுக்கு ஒன்று என்ற விகிதத்தில் திட்ட ஒருங்கிணைப்பு அணிகள்.
- கிராம அளவில் அனைத்து பிரதிநிதிகளை கொண்ட முக்கிய செயலாக்க அமைப்பாக கிராம வறுமை குறைப்புச் சங்கம்.

சங்கங்களின் பதிவு சட்டத்தின் படி, மாநில மற்றும் மாவட்ட அலகுகள் தனித் தனி சங்கங்களாக செயல்படும். மாவட்ட திட்ட அலுவலகமும், மாநில திட்ட அலுவலகமும் தனி சங்கங்களாகப் பதிவு செய்யப்பட்டு 15 மாவட்டங்களிலும் செயல்பட்டு கொண்டிருக்கின்றன.

### 10.15.4 திட்ட பணியாளர்கள்

உலக வங்கியின் நிபந்தனைப்படி, மாவட்ட அளவில் உள்ள மாவட்டப் பணியாளர்களையும், திட்ட ஒருங்கிணைப்பு அணியில் உள்ள பணியாளர்களையும் தனியார் மனித வள நிறுவனம் மூலம் தேர்வு செய்யப்பட்டனர். உலக வங்கியின் கொள்முதல் விதிகளின்படி, தேர்வுசெய்யப்பட்ட ஸ்ரீஜன் இன்ஃப்ராடெக் என்ற தனியார் மனித வள நிறுவனம் இப்பணியை செய்துமுடித்தது.

### 10.15.5 திட்டத்தின் தற்போதைய நிலை

இத்திட்டத்தின் மொத்த ஒதுக்கீடான ரூ. 717 கோடியில், 2005-2006 ஆம் ஆண்டிற்கு ரூ.38 கோடி ஒதுக்கப்பட்டது. இந்த ஒதுக்கீட்டில் 31.3.2006 வரை ரூ. 2.17 கோடி மட்டுமே செலவிடப்பட்டது.

இந்த அரசு பதவி ஏற்ற பின், இத்திட்டத்தின் செயலாக்கம் விரைவுபடுத்தப்பட்டு, பின்வரும் பணிகள் முடிக்கப்பட்டுள்ளன.

- 105 உதவித் திட்ட மேலாளர்களுக்கும், 17 திட்ட ஒருங்கிணைப்பு அணிகளுக்கும் பணி நியமன ஆணைகள் வழங்கப்பட்டுள்ளன.
- திட்டக் கையேடு மற்றும் செயல் திட்டம் இறுதி செய்யப்பட்டுள்ளது.
- திட்டப் பணியாளர்களின் பயிற்சிக்கான பாடத்திட்டங்கள் உருவாக்கப்பட்டுள்ளன.
- முதல் கட்டமாகத் திட்டம் செயல்படுத்தப்படும் 15 வட்டாரங்கள், மாவட்ட ஆட்சியர்களுடன் கலந்தாலோசித்து முடிவு செய்யப்பட்டுள்ளன.

பின்வரும் கால அட்டவணைப்படி படிப்படியாக 70 வட்டாரங்களிலும் இத்திட்டத்தைச் செயல்படுத்த உத்தேசிக்கப்பட்டுள்ளது.

### அட்டவணை -12 செயல்திட்டம்

நிலை	செயல்படுத்தப் படும் மாவட்டங்களின் எண்ணிக்கை	செயல்படுத்தப் படும் வட்டாரங்களின் எண்ணிக்கை	காலம்
முதல் கட்டம்	15	15	அக்டோபர் 2006
இரண்டாம் கட்டம்	15	15	பிப்ரவரி 2007
மூன்றாம் கட்டம்	15	20	ஜூன் 2007
நான்காம் கட்டம்	15	20	அக்டோபர் 2007

இத்திட்டத்திற்காக நடப்பு ஆண்டில் (2006-07) ரூ.162.10 கோடி நிதி ஒதுக்கப்பட்டுள்ளது.

### 11. வரவு செலவுத்திட்டம் - 2006-2007

2006 - 07 திருத்திய மதிப்பீட்டில் ரூ.3,212.52 கோடி ஒதுக்கீடு செய்யப்பட்டுள்ளது. இதில் எதிர்பார்க்கப்படும் வருவாய் செலவினம் ரூ.2368.16 கோடி மற்றும் மூலதன செலவினம் ரூ. 844.36 கோடி ஆகும்.

### 12. முடிவுரை

அதிக எண்ணிக்கையில் நிறைவேற்றப்படாமல் நிலுவையில் உள்ள பணிகளை முடிக்க வேண்டிய சூழ்நிலையில் இந்த அரசு பொறுப்பேற்றுள்ளது. இருந்த போதிலும் நாங்கள் கடந்த காலத்தை நினைவு கூர்ந்து காலம் கடத்த விரும்பவில்லை.

தமிழக மக்கள் எங்களுக்கு அளித்துள்ள மகத்தான பொறுப்பினை இணையில்லா ஈடுபாட்டுடன் நிறைவேற்றுவோம் என்ற நம்பிக்கை எங்களுக்கு உள்ளது. விட்டுச் சென்றுள்ள அதிக அளவிலான நிலுவைப்பணிகளை முடிப்பதோடு மட்டுமல்லாமல் வறுமை ஒழிப்பு, வேலை வாய்ப்பு, மகளிர் மேம்பாடு, ஊரக கட்டமைப்பு வசதிகள் மற்றும் சுனாமி புனரமைப்பு போன்ற பல்வேறு திட்டங்களை சிறப்பான முறையில் போர்க்கால அடிப்படையில் நிறைவேற்றுவதற்கு கவனம் செலுத்துவோம். மேலும் ஊராட்சி நிர்வாகத்தின் அனைத்து அம்சங்களையும் மேம்படுத்துவோம். மாண்புமிகு முதலமைச்சர் அவர்களின் எழுச்சிமிகு தலைமையில் அனைத்துத் தரப்பினரின் எதிர்பார்ப்புகளையும் நிறைவேற்றுவோம் என்ற நம்பிக்கை எங்களுக்கு இருக்கிறது.

மு.க. ஸ்டாலின்,

**ஊரக வளர்ச்சி மற்றும் உள்ளாட்சித் துறை அமைச்சர்.**